

مجرم بلائے آئے ہیں جاءُ وُك مے گواہ

وَمَا أَرْسَلْنَا مِنْ رَّسُولٍ إِلَّا يُطَاعُ بِإِذْنِ اللَّهِ
وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ
فَاسْتَغْفَرُوا اللَّهَ وَاسْتَغْفَرَ لَهُمُ
الرَّسُولُ لَوَجَدُوا اللَّهَ
تَوَّابًا رَحِيمًا (64)
(سورہ نساء آیت نمبر 64)

کاوش: عبیدہ المذنب سید کامران عطاری مدنی غفر اللہ لہ ما یجری منہ و ما مضی

افکارِ رضا ریسرچ سینٹر (اہل سنت و جماعت)

AFKAR-E-RAZA RESEARCH CENTER



محرم بلائے آئے ہیں
جَاءُوكَ مَے گواہ

افکارِ رضا لیسرچ سینٹر





جملہ حقوق محفوظ ہیں

مجرم بلائے آئے ہیں جائز وک ہے گواہ

سید کامران عطاری مدنی

49

افکارِ رضا

+923155322470

رسالے کا نام

کاوش

صفحات

اشاعت

مکتبہ

رابطہ

فہرست

- 3..... فہرست
- 6..... پیش لفظ
- 7..... مجرم بلائے آئے ہیں۔۔۔۔۔ جَاءُوكَ ہے گواہ
- 9..... قلت و کثرت کا وجود بھی حضور صلی اللہ علیہ والہ وسلم کا صدقہ
- 9..... اللہ پاک کے نائب مطلق اور خلیفہ اعظم
- 10..... دعا کی قبولیت کا مقام
- 11..... آیت جَاءُوكَ کی فضیلت
- 11..... آیت کا معنی و مفہوم
- 12..... مرغوب امور میں سے
- 12..... مجرمانہ حاضری کرم و بخشش کا ذریعہ
- 13..... صحابہ کرام کا عمومی طرز عمل
- 14..... روزہ توڑنے کا انوکھا کفارہ
- 15..... دربان اور پہرہ دار سے خالی بارگاہ
- 16..... آیت جَاءُوكَ کی صوفیانہ تفسیر
- 16..... مظہر ذات الہی منظر صفات الہی
- 18..... بارگاہ رسالت کی حاضری کا وجوب
- 19..... آیت جَاءُوكَ سے حاصل ہونے والے مسائل و احکام
- 19..... (1) دنیا و آخرت دونوں میں شفاعت نبوی کی قبولیت
- 19..... شفاعت رسول دنیا و آخرت میں مقبول
- 20..... معافی شفاعت سے ہے

- 20 حیات انبیاء و اعمال امت کے پیش ہونے کا ثبوت
- 21 بعد وصال بھی زیارت کا وہی حکم
- 22 ہر شخص کے اعمال اور حاضری سے خبردار
- 22 ملائکہ کی زندگی کی مانند
- 23 (2) قبر انور پر حاضری باعث فضیلت و رحمت
- 23 روضہ انور پر آیت کو پڑھنا اور استغفار کرنا مستحب
- 23 تین امور کے معلق ہونے پر دلالت
- 24 تمام مؤمنین کے لیے استغفار فرمانا ثابت
- 24 روضہ رسول کی طرف منہ کر کے دعا مانگو
- 25 مغفرت ذنوب کا تریاق
- 25 مغفرت کی تینوں شرطیں
- 26 (3) نبی علیہ الصلوٰۃ والسلام کو وسیلہ بنانے کا ثبوت
- 27 مخالفین وسیلہ و شفاعت کی محرومی
- 28 (4) مخلوق کی پناہ گاہ و فریادرس
- 29 بارگاہ میں حاضری سبب قبول توبہ و دفع بلائے عذاب
- 30 (5) استغاثہ (مدد مانگنے) اور (6) یا رسول اللہ کہنے کا ثبوت
- 31 تم سیراب کر دیئے جاؤ گے
- 31 عام الفتق
- 32 میں سنگ و گل کے پاس نہیں آیا
- 33 (7) حاضر و ناظر ہونے کا ثبوت
- 33 (10) دُرود پاک پڑھنا بھی موجب بخشش
- 34 دُرود پاک باعث بخشش

- 35 آیت جائزوں پر مذاہب اربعہ کا موقف
- 35 فقہ حنفی
- 35 فقہ مالکی
- 36 فقہ حنبلی
- 37 فقہ شافعی
- 38 امام غزالی اور حاضری کے آداب
- 40 آیت جائزوں کے متعلق واقعات و حکایات
- 40 اعرابی کا بارگاہ رسالت میں حاضری کا انوکھا انداز
- 41 بارگاہ رسالت میں خوبصورت سلام اور بہترین دعا
- 42 اعرابی کو بخشش کی نوید مل گئی
- 44 قبر سے بخشش کی خوشخبری
- 44 ہر آنکھ اشکبار
- 46 نبی علیہ الصلوٰۃ والسلام کی بارگاہ میں توبہ کرنے کے واقعات
- 46 سیدہ عائشہ رضی اللہ عنہا کا بارگاہ رسالت میں توبہ کرنا
- 46 حضرت حارث بن سوید رضی اللہ عنہ کا بارگاہ رسالت میں توبہ کرنا
- 46 چالیس صحابہ کرام کا بارگاہ رسالت میں توبہ کرنا
- 47 رسول پاک صلی اللہ علیہ وآلہ وسلم سے استغفار کی التجا کرنا
- 47 سیدنا ابولبابہ رضی اللہ عنہ کا واقعہ
- 48 خوش قسمت وزیر

پیش لفظ

بسم الله الرحمن الرحيم

اس رسالے کا عنوان ”مجرم بلائے آئے ہیں جَاءُوكَ ہے گواہ“ درحقیقت اُس آیت قرآنی کی شعری ترجمانی ہے جس میں اللہ پاک نے بندوں کو اپنے گناہوں کی معافی کے لیے حضور نبی کریم صلی اللہ علیہ وآلہ وسلم کی بارگاہ میں حاضر ہونے کی تعلیم ارشاد فرمائی ہے۔ یہ آیت نبی کریم صلی اللہ علیہ وآلہ وسلم کی وہ مدح و ثناء بیان کرتی ہے جسے عشاق ہی سمجھ سکتے ہیں، گویا کہ اللہ پاک نے اپنی بارگاہ میں توبہ کی مقبولیت کو درِ مصطفیٰ کی حاضری پر موقوف فرما دیا ہے۔ لہذا، آیتِ کریمہ کی اسی خصوصیت و اہمیت کے پیش نظر، عوام الناس کے لیے اس رسالہ کو مرتب کیا گیا ہے۔

اس رسالہ میں کتب تفاسیر و احادیث، نصوصِ علما اور نصائح و وقائع کے ذریعے آیت جَاءُوكَ کا معنی و مفہوم اور تفسیر اختصاراً واضح کی جائے گی۔ نیز، اس آیت سے ثابت ہونے والے عقائد و اعمال، مثلاً: شفاعت و توسل، اعانت و استعانت اور روضہ رسول کی حاضری و زیارت کی مشروعیت پر بھی اقوالِ سلف صالحین اور مذاہب اربعہ سے روشنی ڈالی جائے گی۔ اللہ پاک سے دعا ہے کہ وہ اسے خلقِ عامہ کے لیے باعثِ نفع اور ذریعہٴ نجات بنائے۔ آمین بجاہ النبی الامین صلی اللہ علیہ وآلہ وسلم۔

مجرم ہوں دل سے خوفِ قیامت نکال دو
پردہ گناہ گار پہ دامن کا ڈال دو

﴿ مجرم بلائے آئے ہیں۔۔۔۔۔ جَاءُوكَ ہے گواہ ﴾

الحمد لله الذي فضل سيدنا ومولانا محمداً على العالمين وخصه بالمقام
المحود بين الحامدين والمحودين وارسله رحمة للعالمين بين الانبياء و
المرسلين واكرمه بحوض الكوثر والشفاعة للمذنبين وجعله آية من آياته وخاتم
النبیین صلى الله تعالى عليه وبارك وسلم وعلى آله الطيبين الطاهرين وصحبه
المهديين الهاديين واولياء امته البكرمين العارفين وجيع من اتبعه من المؤمنين
الى يوم الدين

اَمَّا بَعْدُ: نبی کریم **صلی اللہ علیہ والہ وسلم** کی شان و عظمت کے کیا کہنے! اللہ رب
العزت نے خود قرآن مجید فرقان حمید میں جا بجا ہمارے پیارے آقا، نبی مکرم شفیع
معظم احمد مجتبیٰ محمد مصطفیٰ **صلی اللہ علیہ والہ وسلم** کی تعریف و توصیف بیان فرمائی ہے۔ لہذا
کلام اللہ کے سامنے مخلوق کی تعریف و توصیف اور نعت و نغموں کی کیا حیثیت رہ جاتی ہے،
البتہ امتی نگاہ کرم کا ملتی ہو کر ان کے نغمے ضرور سنتا سنا رہا ہے۔

پھر نبی کریم **صلی اللہ علیہ والہ وسلم** کے فضائل و اوصاف اس قدر جامعیت و معنویت
رکھتے ہیں کہ اگر کسی ایک وصف کو بھی بندہ لے کر بیٹھ جائے تو گھڑیوں میں وقت،
قلموں میں سیاہی اور بندے کی زندگی ختم ہو جائے گی لیکن اس ایک وصف کی بھی
تعریف و توصیف ختم نہ ہوگی۔ کیونکہ اللہ عز و جل نے آپ کو لامحدود فضائل و کمالات
عطا فرمائے ہیں۔

جیسا کہ ایک شاعر نے کہا:

يَا صَاحِبَ الْجَبَالِ وَيَا سَيِّدَ الْبَشَرِ مِنْ وَجْهِكَ الْبَيْدُ لَقَدْ نُورَ الْقَبْرِ

لَا يُكِنُّ الشَّنَاءُ كَمَا كَانَ حَقُّهُ بعد از خدا بزرگ توئی قصہ مختصر⁽¹⁾

امام اہلسنت الشاہ احمد رضا خان علیہ رحمۃ الرحمن فرماتے ہیں:

لیکن رضا نے ختم سخن اس پہ کر دیا
خالق کا بندہ خلق کا آقا کہوں تجھے

گویا اس کی وجہ بیان کرتے ہوئے حضرت حسان بن ثابت رضی اللہ عنہ فرماتے ہیں:

وَأَحْسَنُ مِنْكَ لَمْ تَرَ قَطُّ عَيْنِي وَأَجَلُ مِنْكَ لَمْ تَدِرِ النِّسَاءُ

خُلِقْتَ مُبَدَّءً مِنْ كُلِّ عَيْبٍ كَأَنَّكَ قَدْ خُلِقْتَ كَمَا تَشَاءُ⁽²⁾

بلکہ صدر الشریعہ مفتی امجد علی اعظمی رحمۃ اللہ علیہ نے حرفِ آخر لکھ کر گویا قلم ہی

ٹوڑ دیا ہے کہ حضور (صلی اللہ تعالیٰ علیہ وسلم) کا کمال کسی وصف سے نہیں، بلکہ اس وصف کا

کمال ہے کہ کامل کی صفت بن کر خود کمال و مکمل ہو گیا، کہ جس میں پایا جائے

اس کو کامل بنا دے۔⁽³⁾

اس بنیاد پر ہر شخص یہ بات سمجھ سکتا ہے کہ اللہ پاک نے حضور نبی کریم صلی اللہ

علیہ وآلہ وسلم کو ان عظیم خصائص و کمالات سے نوازا ہے جنہیں تصور میں لانا بھی مشکل

ہے۔ بلکہ خود باری تعالیٰ ارشاد فرماتا ہے: ﴿إِنَّا أَعْطَيْنَاكَ الْكَوْثَرَ﴾ (پ 30، الکوثر: 1)

(1) اے خوبصورت جمال والے! اے انسانوں کے سردار! آپ کے نورانی چہرے سے تو چاند بھی ضیاء لیتا ہے۔ آپ

کی تعریف و ثناء کرنا کا محققہ ممکن ہی نہیں ہے۔ قصہ مختصر یہی ہے کہ خدا برتر و الجلال کے بعد بزرگ ہستی آپ ہی ہیں۔

(2) یعنی حضور! آپ جیسا کوئی خوبصورت میری آنکھوں نے آج تک دیکھا ہی نہیں، اور دیکھتیں بھی کیسے بھلا! کسی

ماں نے آج تک آپ جیسا حسین جناہی نہیں۔ کیونکہ اللہ جل و علانے آپ صلی اللہ علیہ وآلہ وسلم کو حسبِ منشاء، ہر عیب و

نقص سے پاک و مبرا پیدا فرمایا ہے۔

(3) بہار شریعت، 1/65، مکتبۃ المدینہ، کراچی

ترجمہ کنز الایمان: اے محبوب بے شک ہم نے تمہیں بے شمار خوبیاں عطا فرمائیں۔⁽¹⁾

قلت و کثرت کا وجود بھی حضور صلی اللہ علیہ وآلہ وسلم کا صدقہ

اب ”بے شمار خوبیوں“ کے اللہ رب العزت کے نزدیک کیا معنی ہیں، اسے اللہ ہی بہتر جانتا ہے۔ حالانکہ اس نے دنیا و مافیہا کو بھی قلیل فرمایا ہے تو اب اس کے نزدیک کثرت کی مقدار و معیار کیا ہو گا، انسانوں کی عقل سے ماوراء ہے۔ بلکہ حضرت حق عز جلالہ نے تمام جہان کو ہی حضور پر نور محبوب اکرم صلی اللہ علیہ وآلہ وسلم کے واسطے پیدا فرمایا ہے کہ حضور نہ ہوتے تو کچھ نہ ہوتا جیسا کہ مروی ہے لولاک لہا خلقت الافلاک۔ اگر آپ نہ ہوتے تو میں افلاک کو نہ بناتا۔⁽²⁾ یعنی ساری کائنات، بلکہ خود قلت و کثرت کا وجود بھی حضور نبی کریم صلی اللہ علیہ وآلہ وسلم کا صدقہ ہے تو ایسی عظیم ہستی کے سامنے یہ چیزیں کچھ حیثیت نہیں رکھتیں۔

الغرض، اس کائنات کا رنگ، جان، حسن، روح اور خوبصورتی محض رسول اللہ صلی اللہ علیہ وآلہ وسلم کی ذات سے وابستہ ہے اور اگر حضور علیہ الصلوٰۃ والسلام اس جہان سے لامکاں کا رخت سفر باندھ لیں تو نظام کائنات معطل ہو جاتا ہے۔

اللہ پاک کے نائب مطلق اور خلیفہ اعظم

لہذا، اس حیثیت سے حضور نبی کریم صلی اللہ علیہ وآلہ وسلم کی ذات ملجا و ماویٰ اور بے بسوں و لاچاروں کی پناہ گاہ ہے کیونکہ اس کائنات میں آپ اللہ پاک کے نائب مطلق اور خلیفہ اعظم ہیں۔ آپ سب کے حاکم اور ساری کائنات آپ کی محکوم و غلام ہے۔ دنیا کا دستور ہے کہ مشکلات و حاجات میں رعایا کی نظر حاکم و بادشاہ کی طرف ہوتی ہے،

(1) پ 30، الکوثر: 1

(2) شرح الشفاء، 1/382، دار الکتب العلمیہ، بیروت

تو ایسے ہی حضور نبی کریم صلی اللہ علیہ وآلہ وسلم کو بھی اللہ پاک نے وہ دربار گوہر بار عطا فرمایا ہے کہ نہ صرف انسان بلکہ چرند، پرند اور حیوانات بھی اپنی مشکلات و حاجات میں آپ کی بارگاہ میں حاضر ہوتے ہیں۔

یہی وجہ ہے کہ رب ذوالجلال نے اپنی بارگاہ میں آنے سے پہلے حضور علیہ الصلوٰۃ والسلام کی بارگاہ میں حاضر ہونے کا حکم ارشاد فرمایا کہ جب تم رسول اللہ صلی اللہ علیہ وآلہ وسلم کی بارگاہ میں آؤ گے، اپنے گناہوں کی معافی مانگو گے اور اس نائب مطلق، مخدوم خلق، نبی برحق صلی اللہ علیہ وآلہ وسلم کی طرف سے تمہاری شفاعت و سفارش کی جائے گی تو تمہارے بیڑے پار ہو جائیں گے۔

چنانچہ، اللہ پاک ارشاد فرماتا ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64)

ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔

دعا کی قبولیت کا مقام

اعلیٰ حضرت امام احمد رضا خان علیہ رحمۃ الرحمن دعا کی قبولیت کے مقامات کا ذکر کرتے ہوئے ایک مقام کا ذکر یوں کرتے ہیں: **مواجهہ شریفہ حضور سید الشّٰعین صلی اللہ تعالیٰ علیہ وسلم**۔ امام ابن الجزری (رحمۃ اللہ علیہ) فرماتے ہیں: دعا یہاں قبول نہ ہوگی تو کہاں ہوگی!

اقول (میں کہتا ہوں): آیہ کریمہ: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) اس پر دلیل کافی

ہے۔ سُبْحَانَهُ، وَتَعَالٰی ہر طرح معاف کر سکتا ہے، مگر ارشاد ہوتا ہے کہ ”اگر وہ جب اپنی جانوں پر ظلم کریں تیرے حضور حاضر ہوں اور اللہ سے معافی مانگیں اور رسول ان کی بخشش چاہے تو ضرور اللہ کو توبہ قبول کرنے والا مہربان پائیں“۔⁽¹⁾

آیت جَاءُوكَ کی فضیلت

امام ابن منذر رحمۃ اللہ علیہ اپنی تفسیر میں حضرت عبد اللہ بن مسعود رضی اللہ عنہ سے روایت کرتے ہیں کہ سورۃ النساء میں پانچ آیتیں ایسی ہیں جو مجھے دنیا و مافیہا سے زیادہ محبوب ہیں۔ اور میں جانتا ہوں کہ علمائے کرام جب ان پر سے گزرتے ہیں تو وہ ضرور انہیں پہچانتے ہیں۔ ان میں سے ایک یہی آیت ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ﴾ ہے۔⁽²⁾

آیت کا معنی و مفہوم

امام ابراہیم بن سری بن سہل معروف بہ امام زجاج (وفات 311ھ) اس آیت کا معنی بیان کرتے ہوئے فرماتے ہیں کہ اگر وہ لوگ اپنی جانوں پر ظلم کرتے وقت حضور علیہ الصلوٰۃ والسلام کی بارگاہ میں حاضر ہو جاتے اور ساتھ استغفار بھی کرتے تو یہ ضرور اللہ کو توبہ قبول کرنے والا رحم کرنے والا پاتے۔⁽³⁾

امام راغب اصفہانی رحمۃ اللہ علیہ لکھتے ہیں کہ نبی کریم صلی اللہ علیہ وآلہ وسلم کا لوگوں کے لیے استغفار کرنا، تو دور حقیقت یہ ان کے لیے دعا کرنا ہے جو کہ دنیا میں شفاعت کی ایک قسم ہے۔⁽⁴⁾

(1) فضائل دعا، ص 134، مکتبۃ المدینہ، کراچی

(2) تفسیر ابن منذر، 2/775، دار المآثر، المدینۃ النبویۃ

(3) معانی القرآن و اعرابہ للزجاج، 2/70، عالم الکتب، بیروت

(4) تفسیر الراغب الاصفہانی، 3/1301، دار الوطن، ریاض

یعنی ایسے لوگ حضور علیہ الصلوٰۃ والسلام کی بارگاہ میں حاضر ہو جائیں اور رسول اللہ صلی اللہ علیہ وآلہ وسلم ان کے لیے دعا کریں تو اللہ ضرور ان کی توبہ قبول فرما کر انہیں بخش دے گا۔ لہذا، اب بھی ممکنہ صورت میں روضہ رسول پر حاضر ہو کر اپنے گناہوں کی معافی و تلافی کا سلسلہ کرنا چاہیے کہ یہ حکم صرف ظاہری حیات کے ساتھ خاص نہیں، بلکہ تاقیامت ہے۔

مرغوب امور میں سے

جیسا کہ عالم مدینہ علامہ نور الدین سمہودی رحمۃ اللہ علیہ لکھتے ہیں: ”یہ آیت اس بات پر دلالت کرتی ہے کہ نبی علیہ الصلوٰۃ والسلام کی بارگاہ کی حاضری و استغفار اور نبی علیہ الصلوٰۃ والسلام کا اپنے امتیوں کے لیے استغفار کرنا مرغوب امور میں سے ہے۔ یہ ایسا رتبہ ہے جو نبی پاک علیہ الصلوٰۃ والسلام کے ظاہری وصال کے بعد بھی منقطع نہیں ہوا۔“ (1)

مجرمانہ حاضری کرم و بخشش کا ذریعہ

تفسیر نعیمی میں ہے: ”اگر وہ آپ کی امت والے جن و انس جب کبھی جہاں کہیں کسی قسم کا ظلم اپنی جانوں پر کر لیں تو آپ کے حضور حاضر ہو جائیں مگر ان کی یہ حاضری سالکانہ مجرمانہ ہو جیسے داتا کے دروازے پر فقیر، حاکم کریم کے دروازے پر اقبالی مجرم حاضر ہو جاتا ہے۔ حاکمانہ، ظالمانہ، دوستانہ، سارقانہ نہ ہو جہاں برتری یا برابری کا اظہار ہوتا ہے کیونکہ برابری کے خیال کی حاضری محرومی کا باعث ہے، مجرمانہ حاضری کرم و بخشش کا ذریعہ ہے پھر آپ کی بارگاہ میں حاضر ہو کر اللہ تعالیٰ سے اپنے ظلم و جرم کی معافی مانگیں کیونکہ ہم سے معافی مانگنے کے لئے بہتر وقت اور مناسب جگہ

(1) وفاء الوفاء باخبار دارالمصطفیٰ، 4/185، دارالکتب العلمیہ، بیروت

آپ کی حضوری ہے اور رسول یعنی آپ بھی ان کے لئے دعائے مغفرت یعنی شفاعت فرمادیں تو یہ لوگ اللہ تعالیٰ کو توبہ قبول فرمانے والا مہربان پائیں کہ ان کی توبہ قبول فرمائی جائے اور ان پر رحمت کی جائے۔“ (1)

صراط الجنان فی تفسیر القرآن میں ہے: ”یاد رہے کہ تاجدارِ رسالت صلی اللہ علیہ والہ وسلم کی ظاہری حیاتِ مبارکہ میں آپ صلی اللہ علیہ والہ وسلم کی بارگاہ میں حاضر ہو کر اور وصالِ ظاہری کے بعد آپ صلی اللہ علیہ والہ وسلم کے مزار پر انوار پر حاضری دے کر اپنے گناہوں کی معافی چاہنے، اپنی مغفرت و نجات کی التجا کرنے اور اپنی مشکلات کی دوری چاہنے کا سلسلہ صحابہ کرام رضی اللہ تعالیٰ عنہم سے چلتا آ رہا ہے۔“ (2)

صحابہ کرام کا عمومی طرز عمل

صحابہ کرام علیہم الرضوان کا بھی اسی آیت پر عمل تھا جیسا کہ حضرت عبد اللہ بن مسعود رضی اللہ عنہ سے مروی ہے کہ ایک شخص نے کسی عورت کا بوسہ لے لیا تھا، تو اس نے نبی علیہ الصلوٰۃ والسلام کی بارگاہ میں حاضر ہو کر آپ کو اس کی خبر دی۔ جس پر اللہ پاک نے یہ آیت نازل فرمادی: ﴿وَاقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ﴾ ترجمہ کنز الایمان: اور نماز قائم رکھو دن کے دونوں کناروں اور کچھ رات کے حصوں میں بے شک نیکیاں برائیوں کو مٹا دیتی ہیں۔ (پ: 12، ہود: 114) اس شخص نے عرض کی: یا رسول اللہ (صلی اللہ علیہ والہ وسلم)! کیا یہ حکم فقط میرے لیے ہے؟ نبی کریم (صلی اللہ علیہ والہ وسلم) نے فرمایا: میری ساری امت کے سب لوگوں کے لیے ہے۔ (3) اور

(1) تفسیر نعیمی، 5/193، مکتبہ اسلامیہ، لاہور

(2) صراط الجنان فی تفسیر القرآن، 2/234، مکتبۃ المدینہ، کراچی

(3) بخاری، 1/196، حدیث: 566، دار الکتب العلمیہ، بیروت

ایک روایت میں ہے کہ میری امت میں سے جو بھی اس پر عمل کرے۔⁽¹⁾
 اس حدیث کے تحت محدث و شارح علامہ علی قاری رحمۃ اللہ علیہ نقل کرتے ہیں
 کہ ان کا نبی علیہ الصلوٰۃ والسلام کی بارگاہ میں آنا اس آیت ﴿وَلَوْ أَنَّهُمْ إِذْ ظَلَمُوا أَنْفُسَهُمْ
 جَاءُوكَ﴾ پر عمل تھا۔⁽²⁾

روزہ توڑنے کا انوکھا کفارہ

اسی طرح ایک دوسرے صحابی کا واقعہ بیان کرتے ہوئے اعلیٰ حضرت امام احمد
 رضا خان علیہ رحمۃ الرحمن فرماتے ہیں: ”صحاح ستہ میں ابو ہریرہ رضی اللہ عنہ سے کہ ایک
 شخص نے بارگاہ اقدس میں حاضر ہو کر عرض کی: یا رسول اللہ! میں ہلاک ہو گیا۔ فرمایا:
 کیا ہے؟ عرض کی: میں نے رمضان میں اپنی عورت سے نزدیکی کی۔ فرمایا: غلام آزاد
 کر سکتا ہے؟ عرض کی: نہ۔ فرمایا: لگاتار دو مہینے کے روزے رکھ سکتا ہے؟ عرض کی: نہ۔
 فرمایا: ساٹھ مسکینوں کو کھانا کھلا سکتا ہے؟ عرض کی: نہ۔ اتنے میں خرے (چھوہارے)
 خدمت اقدس میں لائے گئے۔ حضور نے فرمایا: انہیں خیرات کر دے۔ عرض کی:
 اپنے سے زیادہ کسی محتاج پر؟ مدینے بھر میں کوئی گھر ہمارے برابر محتاج نہیں۔ فضحک
 النبی صلی اللہ تعالیٰ علیہ وسلم حتی بدت نواجزہ وقال اذهب فاطعبہ اهلك۔
 رحمت عالم صلی اللہ علیہ وآلہ وسلم یہ سن کر ہنسنے یہاں تک کہ دندان مبارک ظاہر ہوئے،
 اور فرمایا: جا اپنے گھر والوں کو کھلا دے۔

مسلمانو! گناہ کا ایسا کفارہ کسی نے بھی نہ سنا ہو گا سوا دو من خرے سرکار سے عطا

(1) بخاری، 3/247، حدیث: 4687، دار الکتب العلمیہ، بیروت

(2) مرقاۃ المفاتیح، 2/507، دار الفکر، بیروت

ہوتے ہیں کہ آپ کھالو، کفارہ ہو گیا۔ واللہ! یہ محمد رسول اللہ صلی اللہ علیہ وآلہ وسلم کی بارگاہِ رحمت ہے کہ سزا کو انعام سے بدل دے، ہاں ہاں یہ بارگاہِ بیکس پناہ فُؤْلَکَ یُبَدِّلُ اللہُ سَيِّئَاتِهِمْ حَسَنَاتٍ^ط (تو ایسوں کی برائیوں کو اللہ بھلائیوں سے بدل دے گا۔) کی خلافت کبریٰ ہے، ان کی ایک نگاہ کرم کبار کو حسنات کر دیتی ہے جب تو ارحم الراحمین جل جلالہ نے گناہگاروں، خطاواروں، تباہ کاروں کو ان کا دروازہ بتایا کہ: وَ لَوْ اَنَّهُمْ اِذْ ظَلَمُوْا اَنْفُسَهُمْ جَاءُوكَ الْاٰیۃِ گناہ گار تیرے دربار میں حاضر ہو کر معافی چاہیں اور تو شفاعت فرمائے تو خدا کو توبہ قبول کرنے والا مہربان پائیں۔ والحمد للہ رب العالمین۔“⁽¹⁾

دربان اور پہرہ دار سے خالی بارگاہ

حضرت انس رضی اللہ عنہ بیان کرتے ہیں کہ ایک مرتبہ نبی کریم صلی اللہ علیہ وآلہ وسلم ایک عورت کے پاس سے گزرے جو ایک قبر کے پاس بیٹھی رو رہی تھی۔ آپ صلی اللہ علیہ وآلہ وسلم نے فرمایا: اللہ سے ڈرو اور صبر کرو۔ اس عورت نے پہچانا نہیں تو کہنے لگی: مجھے چھوڑ دیں کیونکہ جو تکلیف مجھے پہنچی ہے تو وہ آپ کو نہیں پہنچی۔ اس عورت سے کہا گیا کہ یہ نبی علیہ الصلوٰۃ والسلام تھے، تو وہ حضور علیہ الصلوٰۃ والسلام کی بارگاہ میں حاضر ہوئی جہاں کوئی دربان نہیں تھے۔ اس نے عرض کی: مجھے معاف کیجئے گا، میں نے آپ کو پہچانا نہیں تھا۔ نبی پاک صلی اللہ علیہ وآلہ وسلم نے فرمایا: صبر صدمہ کی ابتدا میں ہوتا ہے۔⁽²⁾

یعنی وہاں نہ کوئی دربان تھا نہ پہرے دار۔ کیونکہ وہ کسی دنیوی بادشاہ کا دربار نہ تھا بلکہ وہ تو نبیوں کے سالار، احمد مختار صلی اللہ علیہ وآلہ وسلم کا وہ دربار تھا جہاں ہر بے کس و ناچار کو حاضر خدمت ہونے کی اجازت عام تھی۔ یہ وہی مقدس بارگاہ تھی جہاں حاضر ہونے

(1) فتاویٰ رضویہ، 30/530-532، رضافاؤنڈیشن، لاہور

(2) بخاری، 1/433، حدیث: 1283، دار الکتب العلمیہ، بیروت

والوں کے بگڑے ہوئے کام بن جاتے ہیں، بڑے بڑے گناہ بخش دیئے جاتے ہیں۔
 قرآن کریم میں ارشادِ خداوندی ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔

بخدا خدا کا یہی ہے در نہیں اور کوئی مفر مقرر
 جو وہاں سے ہو یہیں آ کے ہو جو یہاں نہیں تو وہاں نہیں

آیت جَاءُوكَ کی صوفیانہ تفسیر

امام قشیری رحمۃ اللہ علیہ ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ﴾ کا معنی بیان کرتے ہوئے لکھتے ہیں کہ (اللہ عزوجل فرماتا ہے) اگر یہ لوگ آپ کو وسیلہ بناتے تو وہ ضرور ہم تک پہنچ جاتے۔ اور کہا جاتا ہے کہ اگر یہ لوگ عاجزی و محتاجی کو لازم پکڑتے اور توبہ و استغفار کی سواری پر سوار ہوتے تو وہ ضرور اپنے اونٹوں کو ہماری رحمت کی چراگاہ میں باندھتے۔⁽¹⁾

مظہر ذات الہی منظر صفات الہی

تفسیر نعیمی میں مفتی احمد یار خان نعیمی رحمۃ اللہ علیہ تفسیر صوفیانہ بیان کرتے ہوئے لکھتے ہیں: ”حضرات انبیاء کرام خصوصاً حضور سید الانبیاء صلی اللہ علیہ والہ وسلم مظہر ذات الہی منظر صفات الہی ہیں۔ مظہر میں ذات کی جھلک ہوتی ہے۔ جب شیشہ سورج

(1) تفسیر القشیری، 1/344، الہدیۃ المصریۃ العامۃ للکتاب، مصر

کے سامنے ہو جائے تو وہ مظہر آفتاب بن جاتا ہے کہ اس میں روشنی گرمی کی شعاعیں سب نمودار ہو جاتی ہیں۔ رب کی صفات عالیہ میں سے یہ ہے کہ اس کا ہر حکم بلا چون و چرا مانا جائے تو حضور کی شان میں بھی یہی جھلک نظر آنی چاہیے کہ آپ کی ہر بات بلا جرح مافی جائے رب کی صفت ہے کہ ہر مخلوق اس کے دروازے کی بھکاری ہے تو حضور میں بھی یہ تجلی نظر آنا چاہیے کہ ساری مخلوق آپ کے در کی بھکاری ہو۔ رب کی شان تو یہ ہے کہ اس کے حکم پر ناراضی بھی کفر ہے تو حضور کی شان میں یہ بات ہونی چاہیے کہ آپ کے فیصلہ سے ناراضی کفر ہو، رب تعالیٰ نے یہاں اپنے محبوب کا مظہر ذات الہی ہونا ثابت فرمایا۔ حضور کی سنتوں کی پیروی ایمان کی جان ہے۔ یہاں تفسیر روح المعانی نے فرمایا کہ رب تعالیٰ نے اپنے تک پہنچنے کے تمام راستے بند کر دیئے ہیں صرف ایک راستہ باقی رکھا ہے وہ اس کے حبیب کی اطاعت ہے جو ان کے خیمہ سے الگ رہا۔ رب تک نہ پہنچا۔ نیز، فرماتے کہ حضور ہر وقت ہر جگہ ہر مخلوق کے حاکم مطلق ہیں۔ حتیٰ کہ حضور ہمارے اجسام، ہمارے دل، ہماری ارواح، ہماری اولاد و اموال کے مالک و حاکم ہیں۔ جسم عالم مادیات کی چیز ہے۔ روح عالم امر کا پرندہ مگر حضور کا حکم ان دونوں پر جاری ہے۔ دوسری آیت کا مطلب یہ ہے کہ اگر لوگوں کی ارواح اجسام قلوب و نفوس میں جھکڑا ہو تو اے محبوب آپ کو ان کے درمیان حاکم مانیں۔ تفسیر روح البیان میں ہے کہ جو شخص حضور کی سنتوں کا متبع ہو گا رب تعالیٰ اسے چار نعمتیں عطا فرمائے گا۔ صالحین کے دلوں میں اس کی محبت فاسقین کے دلوں میں اس کی ہیبت رزق میں برکت اور وسعت دین میں تفقہ۔ یہ اب بھی تجربہ ہو رہا ہے کہ جو حضور کے آستانہ کے ہو گئے انہیں یہ چاروں نعمتیں مل گئیں۔ صوفیاء تو فرماتے ہیں کہ حضور کی محبوبیت خدا تعالیٰ کی

محبوبیت سے زیادہ معلوم ہوتی ہے۔ ہمارے دلوں میں رب کی ہیبت کا غلبہ ہے حضور کی محبت کا، عشق، شوق، ذوق کے حضور مرکز ہیں۔“ (1)

بارگاہ رسالت کی حاضری کا وجوب

بلکہ صوفیاء کرام نے گناہ ہو جانے کے بعد بارگاہ رسالت کی حاضری کو واجب قرار دیا ہے جیسا کہ یہی امام قشیری رحمۃ اللہ علیہ نے حضرت ابولبابہ رضی اللہ عنہ کا خود کو ستون سے باندھ کر سزا دینے والے واقعہ بیان کرتے ہوئے لکھا ہے کہ بندہ سے گناہ صادر ہو جانے کے بعد بارگاہ رسالت صلی اللہ علیہ وآلہ وسلم کی حاضری واجب ہے۔ چنانچہ، التعرف لمذہب اہل التصوف میں ہے کہ حضرت ابولبابہ رضی اللہ عنہ نے کہا: ”میں اس جگہ سے نہیں اٹھوں گا، یہاں تک کہ اللہ میرے کئے کو معاف فرمادے۔“ تو یہ خوفِ خدا کے سبب تھا جو ان پر غالب آگیا تھا، اور ان کے بارگاہ نبوی میں حاضر ہونے کے درمیان حائل ہو گیا تھا حالانکہ یہ حاضری ان پر واجب تھی کہ اللہ پاک نے فرمایا:

﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (2) (پ 5، النساء: 64)

تُو جو چاہے تو ابھی میل مرے دل کے دھلیں
کہ خدا دل نہیں کرتا کبھی میلا تیرا

(1) تفسیر نعیمی، 5/198، مکتبہ اسلامیہ، لاہور

(2) التعرف لمذہب اہل التصوف، ص 114، دار الکتب العلمیہ، بیروت

﴿آیتِ جَاءُؤُكْ سے حاصل ہونے والے مسائل و احکام﴾

اس آیت سے چند اہم عقائد و مسائل معلوم ہوتے ہیں جنہیں یہاں ذیل میں اختصاراً ذکر کیا جاتا ہے:

(1) دنیا و آخرت دونوں میں شفاعت نبوی کی قبولیت

بندوں کے حق میں نبی علیہ الصلوٰۃ والسلام کی شفاعت جیسے دنیا میں قبول ہے تو ایسے ہی آخرت میں بھی بڑے بڑے گناہ گار نبی علیہ السلام کی شفاعت کے سبب بخشے جائیں گے۔ کیونکہ اس آیت میں واضح طور پر دنیا میں بندوں کے حق میں شفاعت قبول ہونے کا ذکر ہے تو اس سے ثابت ہوتا ہے کہ آخرت میں بھی اہل کبار شفاعت نبوی سے مستفید ہوں گے کہ دنیا و آخرت میں شفاعت کے فرق کا کوئی قائل نہیں ہے، بلکہ جو لوگ انکار بھی کرتے ہیں تو وہ مطلقاً شفاعت کے منکر ہیں جبکہ یہ آیت ایسے منکرین کے خلاف زبردست ہے۔

شفاعتِ رسول دنیا و آخرت میں مقبول

چنانچہ، تفسیر کبیر میں امام رازی رحمۃ اللہ علیہ لکھتے ہیں: یہ آیت اس بات پر دلالت کرتی ہے کہ جب رسول اللہ صلی اللہ علیہ وآلہ وسلم گناہ گار و نافرمان لوگوں کے لیے مغفرت طلب کرتے ہیں تو اللہ پاک ایسے لوگوں کی مغفرت فرمادیتا ہے۔ اس سے یہ بھی ثابت ہوتا ہے کہ اہل کبار کے حق میں شفاعتِ رسول دنیا میں بھی قبول ہے، تو اب واجب و لازم ہے کہ آخرت میں بھی قبول ہو کیونکہ شفاعت کے متعلق دنیا و آخرت میں فرق کا قائل کوئی نہیں ہے۔⁽¹⁾

(1) تفسیر الرازی، 3/ 500، دار احیاء التراث العربی، بیروت

اعلیٰ حضرت امام احمد رضا خان علیہ رحمۃ الرحمن فرماتے ہیں: (اللہ پاک) آیت میں مسلمانوں کو ارشاد فرماتا ہے کہ گناہ کر کے اس نبی (صلی اللہ علیہ والہ وسلم) کی سرکار میں حاضر ہو اور اُس سے درخواستِ شفاعت کرو، محبوب (صلی اللہ علیہ والہ وسلم) تمہاری شفاعت فرمائے گا تو ہم یقیناً تمہارے گناہ بخش دیں گے۔⁽¹⁾

معافی شفاعت سے ہے

تفسیر نعیمی میں ہے: ”حضور کی شفاعت کے بغیر کوئی گناہ قابلِ معافی نہیں، معافی شفاعت سے ہے جیسا کہ وَاسْتَغْفَرَ لَهُمُ الرَّسُولُ سے معلوم ہوا۔ ہماری استغفار و دعا میں گویا تخم ہے۔ حضور کی استغفار و شفاعت گویا پانی، اس لئے پہلے مجرم کی استغفار کا ذکر ہوا پھر حضور کی استغفار کا۔ یہ تو ہو جاتا ہے کہ بغیر تخم صرف بارش کے پانی سے سبزہ اُگ جائے مگر یہ ناممکن ہے کہ بغیر پانی صرف تخم سے سبزہ ہو جائے۔ اسی طرح یہ ہو سکتا ہے کہ ہماری دعا کے بغیر صرف حضور کی دعا سے ہماری بخشش ہو جائے مگر یہ ناممکن ہے کہ حضور کی شفاعت کے بغیر صرف ہماری دعا سے بخشش ہو جائے۔ قیامت کے دن سارے اعمال کی پیشی شفیع کے تلاش کے بعد ہوگی۔“⁽²⁾

حیاتِ انبیاء و اعمالِ امت کے پیش ہونے کا ثبوت

علامہ محمد بن یوسف صالحی شامی رحمۃ اللہ علیہ فرماتے ہیں: اس آیت سے دو امور ثابت ہوتے ہیں: (1) نبی علیہ السلام حیات ہیں۔ (2) نبی علیہ السلام پر اپنی امت کے اعمال پیش کئے جاتے ہیں۔

پس جب یہ معلوم ہو گیا ہے تو اب آیت کا معنی یہ ہو گا کہ جو اپنی ذات پر ظلم کر

(1) فتاویٰ رضویہ، 29/572، رضافاؤنڈیشن، لاہور

(2) تفسیر نعیمی، 5/194، مکتبہ اسلامیہ، لاہور

بیٹھے، پھر رسول اللہ صلی اللہ علیہ والہ وسلم کی بارگاہ میں حاضر ہو کر استغفار کرے اور نبی پاک صلی اللہ علیہ والہ وسلم ان کے لیے مغفرت کی دعا فرمائیں تو وہ لوگ اللہ عز و جل کو توبہ قبول کرنے والا رحم فرمانے والا پائیں گے۔ اور یہ ہر زمان و مکان میں عام ہے؛ کیونکہ اس کو شرط پر مشروط کیا گیا ہے (یعنی جب بھی کوئی ایسا کرے۔)

اس تقریر کے بعد یہ بات بھی واضح ہو گئی ہے کہ نبی علیہ الصلوٰۃ والسلام اپنے وصال ظاہری کے بعد بھی اپنی بارگاہ میں آنے والوں کو پہچانتے ہیں، اور نہ صرف ان کے صلوٰۃ و سلام کو سنتے ہیں، بلکہ اس کا جواب بھی ارشاد فرماتے ہیں، تو یہ حالت حیات ہے۔ لہذا، جب کوئی سوالی آپ سے سوال کرتا ہے تو آپ اس کے لیے مغفرت کی دعا فرماتے ہیں۔ کیونکہ یہ حالت آپ کے لیے دنیا و آخرت میں ثابت ہے کہ آپ شفیع المذنبین ہیں۔ جس کا تقاضا یہ ہے کہ آپ منصب نبوت کے ساتھ دارین میں حیات، اور ادراک رکھنے والے ہوں۔ یہ تینوں امور آپ کے لیے برزخ میں بھی بدرجہ اولیٰ ثابت ہیں، تو یوں امت کی راہنمائی بمقتضائے شرط پائی جائے گی۔ اور امام مالک رحمۃ اللہ علیہ نے اس آیت سے یہی چیز ثابت کی ہے جیسا کہ میں نے اسے نبی علیہ الصلوٰۃ والسلام سے توسل کے جواز والے باب میں ذکر کیا ہے۔⁽¹⁾

بعد وصال بھی زیارت کا وہی حکم

اسی آیت کے ضمن میں البدر التمام شرح بلوغ المرام میں ہے: اللہ پاک کا یہ فرمان: ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔ اور نبی علیہ الصلوٰۃ والسلام ظاہری وصال کے بعد بھی زندہ

(1) سبل الہدی والرشاد، 12/380، دارالکتب العلمیہ، بیروت

ہیں جیسا کہ وصال سے قبل اپنی حیات میں زندہ تھے۔ لہذا، اب بھی اگر کوئی حضور علیہ الصلوٰۃ والسلام کی بارگاہ میں زیارت کے لیے حاضر ہوتا ہے تو وہ ایسا ہی ہے جیسا کہ آپ کی ظاہری حیات میں حاضری ہوتی تھی۔⁽¹⁾

ہر شخص کے اعمال اور حاضری سے خبردار

اعمال امت پر اطلاع کے متعلق تفسیر نعیمی میں ہے: ”حضور صلی اللہ علیہ وآلہ وسلم ہر شخص کے اعمال، اس کی حاضری سے خبردار ہیں کہ کسی سے بے خبر نہیں اور کوئی شخص کہیں سے حضور کا توسل اختیار کرے تو حضور اس کے لئے دعائے مغفرت کرتے ہیں جیسا کہ جَاءُوكَ کے عموم کے بعد وَاسْتَغْفَرَ لَهُمُ الرَّسُولُ فرمانے سے معلوم ہوا۔ کیا تمہیں خبر نہیں کہ حضور نے دو قبروں کے متعلق خبر دی کہ ان میں عذاب ہے: ایک میت تو چغلی کھاتا تھا دوسرا پیشاب سے پرہیز نہ کرتا تھا۔ رب نے ہم کو بے خبر بے بس کے پاس نہیں بھیجا، بلکہ خیر و کریم کے پاس بھیجا ہے۔“⁽²⁾

ملائکہ کی زندگی کی مانند

حیات انبیاء کے متعلق موسوعہ فقہیہ کویتیہ میں ہے: ”اللہ پاک کا یہ فرمان: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ﴾ (پ 5، النساء: 64) ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔ نبی علیہ الصلوٰۃ والسلام ظاہری وصال کے بعد بھی اپنی قبر میں زندہ ہیں، جیسا کہ شہداء نص قرآنی سے زندہ ہیں۔ نبی علیہ الصلوٰۃ والسلام کا یہ

(1) البدر التمام شرح بلوغ المرام، 3/78، دار الوفاء، منصورہ

(2) تفسیر نعیمی، 5/194، مکتبہ اسلامیہ، لاہور

فرمان سچ ہے کہ انبیاء اپنی قبروں میں زندہ ہیں۔ جو یہ فرمایا: ”وہ زندہ ہیں“ یعنی وہ سب شہداء کی طرح ہیں، بلکہ افضل ہیں، اور شہداء اپنے رب کے پاس زندہ ہیں، اللہ کے پاس زندہ ہونے کا مطلب یہ ہے کہ ان کی حیات ہم پر ظاہر نہیں ہوتی، بلکہ وہ ملائکہ کی زندگی کی مانند ہوتی ہے۔⁽¹⁾

(2) قبر انور پر حاضری باعث فضیلت و رحمت

امام ابن ضیاء مکی حنفی رحمۃ اللہ علیہ لکھتے ہیں کہ جہاں تک زیارت قبر اقدس صلی اللہ علیہ والہ وسلم کا معاملہ ہے تو اس پر کثیر دلائل موجود ہیں۔ جن میں سے یہ آیت بھی موجود ہے کہ ﴿وَكُوفُوا لَهُمْ اَذْكُمُوهَا اَنْفُسَهُمْ جَاءُوكَ فَاسْتَغْفِرُوا اللّٰهَ وَاسْتَغْفَرَ لَهُمُ الرَّسُوْلُ﴾ (پ 5، النساء: 64) اور اس بات میں شک نہیں ہے کہ نبی کریم صلی اللہ علیہ والہ وسلم حیات ہیں، اور آپ صلی اللہ علیہ والہ وسلم کی امت کے اعمال آپ پر پیش کئے جاتے ہیں۔⁽²⁾

روضہ انور پر آیت کو پڑھنا اور استغفار کرنا مستحب

سبل الہدی والرشاد میں علامہ صالحی شامی رحمۃ اللہ علیہ مزید فرماتے ہیں کہ علمائے کرام نے اس آیت سے حالت حیات و وصال ظاہری کے بعد بہر حال عموم سمجھا ہے، اور انہوں نے قبر انور پر حاضری دینے والے کے لیے اس آیت کو پڑھنا اور اللہ پاک سے استغفار کرنا مستحب قرار دیا ہے۔⁽³⁾

تین امور کے معلق ہونے پر دلالت

امام قسطلانی رحمۃ اللہ علیہ نقل کرتے ہیں کہ امام زین الدین بن حسین مراغی نے

(1) الموسوعة الفقهية الكويتية، 24/83، وزارة الاوقاف، کویت

(2) تاریخ مکة المشرفة والمسجد الحرام والمدينة الشريفة، ص 334، دار الکتب العلمیہ، بیروت

(3) سبل الہدی والرشاد، 12/381، دار الکتب العلمیہ، بیروت

فرمایا: ہر مسلمان کو چاہیے کہ وہ زیارتِ مسجد اقدس کے عبادت و قربت ہونے کا اعتقاد رکھے کیونکہ اس بارے میں کئی احادیث مروی ہیں۔ اللہ پاک کا یہ فرمان ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ﴾ (پ 5، النساء: 64) کیونکہ نبی علیہ الصلوٰۃ والسلام کی تعظیم و عزت کا معاملہ وصال ظاہری کے بعد بھی ختم نہیں ہوتا۔ یوں نہیں کہا جاسکتا کہ نبی علیہ الصلوٰۃ والسلام کا اپنے امتیوں کے لیے استغفار و دعا اور امتیوں کا نبی علیہ الصلوٰۃ والسلام کی زیارت کرنا فقط حیاتِ ظاہری ہی کے ساتھ خاص تھا کیونکہ محققین علمائے کرام نے جواب دیا ہے کہ یہ آیت اللہ کے توبہ قبول کرنے اور رحم فرمانے کے تین امور کے معلق ہونے پر دلالت کرتی ہے: (1) بارگاہِ اقدس کی حاضری، (2) اپنے لیے استغفار، (3) نبی علیہ الصلوٰۃ والسلام کا لوگوں کے لیے استغفار۔

تمام مومنین کے لیے استغفار فرمانا ثابت

نبی علیہ السلام کا تمام مومنین و مومنات کے لیے استغفار فرمانا ثابت ہے کہ آپ نے سب کے لیے مغفرت کی دعا مانگی ہے۔ جیسا کہ اللہ پاک کا ارشاد ہے: ﴿وَاسْتَغْفِرْ لِدُنْيَاكَ وَلِلْمُؤْمِنِينَ وَالْمُؤْمِنَاتِ﴾ (پ 26، محمد: 19) (ترجمہ کنز الایمان: اے حبیب! اپنے خاص غلاموں اور عام مسلمان مردوں اور عورتوں کے گناہوں کی معافی مانگو۔) لہذا جب لوگوں کا بارگاہِ نبوی میں حاضر ہو کر استغفار کرنا پایا جائے گا تو آیت میں مذکور تینوں امور پائے جائیں گے جن پر رحمتِ باری تعالیٰ اور قبولیتِ توبہ مترتب ہوتی ہے۔⁽¹⁾

روضہ رسول کی طرف منہ کر کے دعا مانگو

حضرت امام مالک رحمۃ اللہ علیہ سے عباسی خلیفہ ابو جعفر منصور نے پوچھا کہ کیا میں (روضہ انور پر حاضری کے موقع پر) قبلے کی طرف منہ کر کے دعا مانگوں یا نبی پاک صلی اللہ علیہ

(1) الموہب اللدنیہ، 3/589، المکتبۃ التوفیقیہ، قاہرہ، مصر

والہ وسلم کی طرف رُخ رکھوں؟ امام مالک رحمۃ اللہ علیہ نے فرمایا: نبی پاک صلی اللہ علیہ والہ وسلم سے تم کیونکر منہ پھیر سکتے ہو؟ حضور تاجدارِ عالم صلی اللہ علیہ والہ وسلم تو بروزِ قیامت اللہ پاک کی بارگاہ میں تمہارے اور تمہارے والد گرامی حضرت آدم علیہ السلام کیلئے بھی وسیلہ ہیں، تم نبی رحمت، شفیع اُمّت صلی اللہ علیہ والہ وسلم کی طرف منہ کر کے شفاعت کی بھیک مانگو، اللہ پاک اپنے حبیب صلی اللہ علیہ والہ وسلم کی شفاعت ضرور قبول فرمائے گا، اللہ ربُّ العباد خود ہی ارشاد فرماتا ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) (ترجمہ کنز الایمان: اور اگر جب وہ اپنی جانوں پر ظلم کریں تو اے محبوب! تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔) (1)

مغفرت ذنوب کا تریاق

امام اہلسنت الشاہ امام احمد رضا خان علیہ رحمۃ الرحمن فرماتے ہیں: روضہ انور (علی صاحبہا الصلوٰۃ والسلام) کی حاضری سنّتِ جلیلہ عظیمہ قریب بواجبات ہے اور قرآنِ عظیم نے اسے مغفرتِ ذنوب (یعنی گناہوں کی بخشش) کا تریاق بتایا: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) اور اگر وہ جب اپنی جانوں پر ظلم کریں تمہارے حضور حاضر ہوں پھر اللہ سے معافی چاہیں اور رسول ان کے لئے معافی مانگے تو ضرور اللہ کو توبہ قبول کرنے والا مہربان پائیں گے۔ (2)

مغفرت کی تینوں شرطیں

علامہ عبدالمصطفیٰ اعظمی رحمۃ اللہ علیہ لکھتے ہیں: حضور اقدس صلی اللہ تعالیٰ علیہ وسلم کے

(1) الشفاء، 2/41، دار الفکر، بیروت

(2) ملفوظات اعلیٰ حضرت، ص 315-316، مکتبۃ المدینہ کراچی

روزہ مقدسہ کی زیارت سنت موکدہ قریب واجب ہے۔ اللہ تعالیٰ نے قرآن مجید میں ارشاد فرمایا: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) اور اگر یہ لوگ جس وقت کہ اپنی جانوں پر ظلم کرتے ہیں آپ کے پاس آجاتے اور خدا سے بخشش مانگتے اور رسول ان کے لئے بخشش کی دعا فرماتے تو یہ لوگ خدا کو بہت زیادہ بخشنے والا مہربان پاتے۔

اس آیت میں گناہگاروں کے گناہ کی بخشش کے لئے ارحم الراحمین نے تین شرطیں لگائی ہیں اول دربار رسول میں حاضری۔ دوم استغفار۔ سوئم رسول کی دعائے مغفرت۔ اور یہ حکم حضور صلی اللہ تعالیٰ علیہ وسلم کی ظاہری دنیوی حیات ہی تک محدود نہیں بلکہ روزہ اقدس میں حاضری بھی یقیناً دربار رسول ہی میں حاضری ہے۔ اسی لئے علماء کرام نے تصریح فرمادی ہے کہ حضور علیہ الصلوٰۃ والسلام کے دربار کا یہ فیض آپ کی وفات اقدس سے منقطع نہیں ہوا ہے۔ اس لئے جو گناہگار قبر انور کے پاس حاضر ہو جائے اور وہاں خدا سے استغفار کرے اور چونکہ حضور صلی اللہ تعالیٰ علیہ وسلم تو اپنی قبر انور میں اپنی امت کے لئے استغفار فرماتے ہی رہتے ہیں۔ لہذا اس گناہگار کے لئے مغفرت کی تینوں شرطیں پائی گئیں۔ اس لئے ان شاء اللہ تعالیٰ اس کی ضرور مغفرت ہو جائے گی۔ یہی وجہ ہے کہ چاروں مذاہب کے علماء کرام نے مناسک حج و زیارت کی کتابوں میں یہ تحریر فرمایا ہے کہ جو شخص بھی روزہ منورہ پر حاضری دے اس کے لئے مستحب ہے کہ اس آیت کو پڑھے اور پھر خدا سے اپنی مغفرت کی دعا مانگے۔⁽¹⁾

(3) نبی علیہ الصلوٰۃ والسلام کو وسیلہ بنانے کا ثبوت

علامہ محمد ابن حاج مکی مالکی رحمۃ اللہ علیہ اپنی کتاب المدخل میں لکھتے ہیں کہ نبی

(1) سیرت مصطفیٰ، ص 848، مکتبۃ المدینہ کراچی

علیہ السلام کی ذات مقدسہ کو وسیلہ بنانا، یہ وہ مقام ہے جس کی مدد سے بندہ اپنی خطاؤں، گناہوں اور رب تعالیٰ کی نافرمانیوں کے بوجھ کو اتار سکتا ہے۔ کیونکہ نبی علیہ الصلوٰۃ والسلام کی شفاعت کو رب تعالیٰ کے نزدیک وہ برکت و عظمت حاصل ہے جس کے سامنے گناہ بھی بے بس ہو جاتے ہیں کہ شفاعت نبوی ان سب نافرمانیوں پر غالب آ جاتی ہے۔ لہذا، ایسے لوگوں کے لیے خوشخبری ہے جو نبی علیہ الصلوٰۃ والسلام کی زیارت کرتے ہیں، اور جو زیارت نہ کر سکے تو وہ شفاعت نبوی **صلی اللہ علیہ والہ وسلم** کو وسیلہ بناتے ہوئے، رب تعالیٰ کی بارگاہ میں رجوع لائے۔ **اَللّٰهُمَّ لَا تَحْرِمْنا مِنْ شَفَاعَتِهِ بِحُرْمَتِهِ عِنْدَكَ اٰمِیْنَ** یا رَبِّ الْعٰلَمِیْنَ یعنی اے اللہ! تیرے نزدیک نبی علیہ الصلوٰۃ والسلام کی وجاہت کا واسطہ ہمیں شفاعت نبوی **صلی اللہ علیہ والہ وسلم** سے محروم نہ کرنا، آمین یا رب العالمین۔⁽¹⁾

مخالفین وسیلہ و شفاعت کی محرومی

علامہ ابن حاج کی مالکی رحمۃ اللہ علیہ مزید فرماتے ہیں: جو اس کے خلاف عقیدہ رکھے تو وہ ضرور محروم و بد نصیب شخص ہے۔ کیا ایسے لوگوں نے اللہ پاک کا یہ فرمان نہیں سنا کہ ﴿وَلَوْ اَنَّهُمْ اِذْ ظَلَمُوْا اَنْفُسَهُمْ جَآءُوْكَ فَاسْتَغْفَرُوْا اللّٰهَ وَاسْتَغْفَرَ لَهُمْ الرَّسُوْلُ لَوَجَدُوْا اللّٰهَ تَوَّابًا رَّحِیْمًا﴾ (پ 5، النساء: 64) لہذا، جو شخص ان کی بارگاہ میں حاضر ہو اور ان کے دروازے پر کھڑا ہو کر انہیں وسیلہ بنائے تو وہ ضرور اللہ پاک کو توبہ قبول فرمانے اور رحم کرنے والا پائے گا کیونکہ اللہ پاک اپنے وعدے کی خلاف ورزی نہیں فرماتا۔ اللہ پاک نے ہر اس شخص سے توبہ قبول کرنے کا وعدہ فرمایا ہے جو نبی علیہ الصلوٰۃ والسلام کے در پر سوالی بن کر حاضر ہو اور اپنے لیے استغفار کرے۔ یہ

(1) المدخل لابن الحاج، 1/259، 260، دار الفکر، بیروت

ایسی بات ہے کہ جس میں وہی شک کرے گا جو دین مخالف اور اللہ و رسول کا معاند و دشمن ہوگا، اللہ پاک ہمیں ایسی محرومی سے بچائے۔⁽¹⁾

تفسیر نعیمی میں ہے: ”حضور کی بارگاہ میں حاضری کے لئے مدینہ پاک جانا ضروری نہیں۔ جہاں سے رہ کر بھی ان کا تو سل کیا جائے تو بھی حاضری میسر ہو جاتی ہے دیکھو یہاں جَاءُؤُكْ تو فرمایا مگر فی المدینہ کی قید نہ لگائی۔ حضور کا وسیلہ اختیار کرنے والے کے لئے اللہ تعالیٰ تو اب بھی رحیم و مہربان بھی (ہے)، آپ کے وسیلہ کے انکاری کے لئے رب تعالیٰ نہ تَوَّاب (توبہ قبول کرنے والا) ہے نہ رحیم بلکہ قہار و جبار ہے جیسا کہ لَوْجَدُوا اللہ الخ سے معلوم ہو اللہ تعالیٰ کا پتہ رسول اللہ صلی اللہ علیہ وآلہ وسلم ہیں۔“⁽²⁾

(4) مخلوق کی پناہ گاہ و فریاد رس

امام حکیم ترمذی رحمۃ اللہ علیہ اس حدیث (لا تأمن علی أحد بعدی یعنی اے ابو عبیدہ! میرے بعد کسی پر اطمینان نہ کرنا) کا راز و نیاز بیان کرتے ہوئے لکھتے ہیں: رسول اللہ صلی اللہ علیہ وآلہ وسلم مخلوق کی پناہ گاہ، ان کے فریاد رس، ان پر باپوں سے بڑھ کر توجہ کرنے والے اور ان پر ماؤں سے بڑھ کر شفقت و ہمدردی کرنے والے ہیں۔ اللہ پاک نے بھی قرآن مجید میں ان خصوصیات پر یہ فرماتے ہوئے، گواہی دی ہے کہ ﴿عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ﴾ (پ 11، التوبہ: 128) (ترجمہ کنز الایمان: جن پر تمہارا مشقت میں پڑنا گراں ہے تمہاری بھلائی کے نہایت چاہنے والے مسلمانوں پر کمال مہربان مہربان۔) آپ صلی اللہ علیہ وآلہ وسلم کو مخلوق کے حق میں نرمی، شفقت اور خیر خواہی کا پیکر بنا دیا گیا اور آپ کا دل اللہ پاک کے نور سے منور ہو گیا۔ پس دنیا و مافیہا آپ کی نظر میں

(1) المدخل لابن الحاج، 1/260، دار الفکر، بیروت

(2) تفسیر نعیمی، 5/194، مکتبہ اسلامیہ، لاہور

انتہائی حقیر و کمتر ہو گیا۔ رضائے الہی کی خاطر آپ **صلی اللہ علیہ والہ وسلم** نے خود کو اللہ پاک کی راہ میں یوں پیش کر دیا کہ آپ مخلوق کی پناہ گاہ و فریادرس، مددگار و سراپا رحمت اور جائے امان بن گئے۔

پس آپ کے مخلوق کی پناہ گاہ و فریادرس ہونے کے متعلق اللہ عز و جل قرآن مجید میں ارشاد فرماتا ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔⁽¹⁾

بارگاہ میں حاضری سبب قبول توبہ و دفع بلائے عذاب

اسی متعلق امام اہلسنت الشاہ امام احمد رضا خان علیہ رحمۃ الرحمن فتاویٰ رضویہ میں فرماتے ہیں: ”آیت کریمہ صاف ارشاد فرماتی ہے کہ حضور پر نور عفو غفور **صلی اللہ علیہ والہ وسلم** کی بارگاہ میں حاضری سبب قبول توبہ و دفع بلائے عذاب ہے، بلکہ آیت بیمار دلوں پر اور بھی بلا و عذاب کہ رب العزت قادر تھا یوں ہی گناہ بخش دے مگر ارشاد ہوتا ہے کہ قبول ہونا چاہو تو ہمارے پیارے کی سرکار میں حاضر ہو **صلی اللہ تعالیٰ علیہ وسلم** والحد للہ رب العالمین۔“⁽²⁾

مجرم بلائے آئے ہیں جَاءُوكَ ہے گواہ
پھر رد ہو کب یہ شان کریموں کے در کی ہے

(1) نوادر الاصول فی احادیث الرسول، 1/120، دار الحیئل، بیروت

(2) فتاویٰ رضویہ، 30/379، 380، رضافاؤنڈیشن، لاہور

(5) استغاثہ (مدد مانگنے) اور (6) یارِ رسول اللہ کہنے کا ثبوت

مفتی سید نعیم الدین مراد آبادی رحمۃ اللہ علیہ لکھتے ہیں: ”اس سے معلوم ہوا کہ بارگاہِ الہی میں رسول اللہ صلی اللہ علیہ وآلہ وسلم کا وسیلہ اور آپ کی شفاعت کا برابر آری کا ذریعہ ہے۔ سیدِ عالم صلی اللہ علیہ وآلہ وسلم کی وفات شریف کے بعد ایک اعرابی روضہ اقدس پر حاضر ہوا اور روضہ شریفہ کی خاک پاک اپنے سر پر ڈالی اور عرض کرنے لگا: یار رسول اللہ! جو آپ نے فرمایا ہم نے سنا اور جو آپ پر نازل ہوا اس میں یہ آیت بھی ہے: ”وَلَوْ أَنَّهُمْ إِذْ ظَلَمُوا“ میں نے بے شک اپنی جان پر ظلم کیا اور میں آپ کے حضور میں اللہ سے اپنے گناہ کی بخشش چاہنے حاضر ہوا تو میرے رب سے میرے گناہ کی بخشش کرائیے اس پر قبر شریف سے ندا آئی کہ تیری بخشش کی گئی اس سے چند مسائل معلوم ہوئے:

❖ مسئلہ: اللہ تعالیٰ کی بارگاہ میں عرضِ حاجت کے لئے اُس کے مقبولوں کو وسیلہ بنانا ذریعہ کامیابی ہے۔

❖ مسئلہ قبر پر حاجت کے لئے جانا بھی ”جَاءُوكَ“ میں داخل اور خیر القرون کا معمول ہے۔

❖ مسئلہ: بعد وفات مقبولانِ حق کو (یا) کے ساتھ ندا کرنا جائز ہے۔

❖ مسئلہ: مقبولانِ حق مدد فرماتے ہیں اور ان کی دعا سے حاجت روائی ہوتی ہے۔⁽¹⁾

اور لوگ نہ صرف اپنی آخرت کی اصلاح و گناہوں کی معافی کے لیے حضور علیہ الصلوٰۃ والسلام کی بارگاہ میں حاضر ہوتے، بلکہ دنیاوی معاملات میں بھی اعانت و استعانت کی التجاء کرتے تھے۔

(1) خزائن العرفان، سورۃ النساء، تحت الآیۃ 64، مکتبۃ المدینہ، کراچی

تم سیراب کر دیئے جاؤ گے

مصنف ابن ابی شیبہ میں ہے کہ حضرت عمر رضی اللہ عنہ کے زمانہ میں لوگ قحط میں مبتلا ہو گئے۔ پس ایک شخص روضہ مقدس صلی اللہ علیہ وآلہ وسلم پر حاضر ہوا، اور عرض کی: یا رسول اللہ! اپنی امت کو سیراب کیجئے کہ لوگ ہلاک ہو رہے ہیں۔ پس نبی علیہ الصلوٰۃ والسلام ایک شخص کے خواب میں آئے، اور ان سے فرمایا: عمر کے پاس جاؤ اور اسے میرا سلام کہو۔ اور اسے خبر دو کہ تم سیراب کر دیئے جاؤ گے۔ اور اسے کہو کہ تم پر نرمی اختیار کرنا لازم ہے، (یہ دوبار فرمایا۔) پس وہ شخص حضرت عمر رضی اللہ عنہ کے پاس آیا، اور ان کو یہ ساری خبر دی تو حضرت عمر رضی اللہ عنہ رونے لگ پڑے، اور پھر کہنے لگے: اے میرے رب! میں (حتی الامکان) کوئی کوتاہی نہیں کرتا سوائے اس کے جس سے میں عاجز آ جاؤں۔⁽¹⁾

عام الفتق

اسی طرح مسند دارمی میں ہے کہ ایک مرتبہ اہل مدینہ شدید قحط کا شکار ہو گئے، تو انہوں نے اُمّ المؤمنین حضرت عائشہ صدیقہ رضی اللہ عنہا سے اس بارے میں شکایت کی۔ آپ رضی اللہ عنہا نے فرمایا: نبی علیہ الصلوٰۃ والسلام کے روضہ مبارک کو دیکھو، اور اس میں سے آسمان کی طرف ایک روشندان بناؤ یہاں تک کہ قبر انور اور آسمان کے درمیان چھت حائل نہ ہو۔ راوی کہتے ہیں کہ لوگوں نے ایسا کر دیا، اور پھر ہم پر ایسی بارش ہوئی کہ سبزہ اُگ آیا اور اونٹ موٹے ہو گئے یہاں تک کہ چربی سے پھٹنے لگے، تو اس سال کو عام الفتق (پھٹنے کا سال) کہا گیا۔⁽²⁾

(1) مصنف ابن ابی شیبہ، 6/356، رقم: 32002، مکتبۃ الرشید، ریاض

(2) سنن دارمی، 1/56، حدیث: 92، دار الکتب العربی، بیروت

میں سنگ و گل کے پاس نہیں آیا

صحابی رسول سیدنا ابو ایوب انصاری رحمۃ اللہ علیہ کی استعانت کے متعلق امام اہل سنت الشاہ احمد رضا خان علیہ رحمۃ الرحمن فتاویٰ رضویہ میں لکھتے ہیں کہ امام احمد بن حنبل رحمۃ اللہ علیہ مسند شریف میں بسند حسن روایت فرماتے ہیں: اقبل مروان یوما فوجد رجلا واضعا وجهه علی القبر فاخذ مروان برقبته ثم قال هل تدري ما تصنع فاقبل عليه فقال نعم اني لم ات الحجر انما جئت رسول الله صلى الله تعالى عليه وسلم ولم ات الحجر سبعت رسول الله صلى الله تعالى عليه وسلم يقول لا تبكوا علی الدین اذا ولیه اهلہ ولكن ابکوا علی الدین اذا ولیه غیر اهلہ۔ یعنی مروان نے اپنے زمانہ تسلط میں ایک صاحب کو دیکھا کہ قبر اکرم سید عالم صلی اللہ تعالیٰ علیہ وسلم پر اپنا منہ رکھے ہوئے ہیں مروان نے ان کی گردن مبارک پکڑ کر کہا: جانتے ہو کیا کر رہے ہو؟ اس پر ان صاحب نے اس کی طرف متوجہ ہو کر فرمایا: ہاں میں سنگ و گل کے پاس نہیں آیا ہوں میں تو رسول اللہ صلی اللہ علیہ وسلم کے حضور حاضر ہوا ہوں، میں اینٹ پتھر کے پاس نہ آیا، میں نے رسول اللہ صلی اللہ تعالیٰ علیہ وسلم کو فرماتے سنا: دین پر نہ روؤ جب اس کا اہل اس پر والی ہو، ہاں اس وقت دین پر روؤ جبکہ نا اہل والی ہو۔⁽¹⁾

یہ صحابی سیدنا ابو ایوب انصاری تھے رضی اللہ عنہ، تو تعظیم قبر و روح مطہر میں فرق نہ کرنا مروان کی جہالت اور اسی کے ترکہ سے وہابیہ کو پہنچی اور تعظیم قبر سے جدا ہو کر تعظیم روح کریم کی برکت لینا صحابہ کرام رضی اللہ تعالیٰ عنہم کی سنت ہے۔ اور اہل سنت کو ان کی میراث ملی، واللہ الحمد۔⁽²⁾

(1) مسند احمد، 38/558، حدیث: 23585، مؤسسۃ الرسالۃ، بیروت

(2) فتاویٰ رضویہ، 9/521، رضا فاؤنڈیشن، لاہور

(7) حاضر و ناظر ہونے کا ثبوت

فتاویٰ رضویہ میں ہے: ”نبی توبہ: اقول وہ نبی توبہ ہیں، بندوں کو حکم ہے کہ ان کی بارگاہ میں حاضر ہو کر توبہ واستغفار کریں اللہ تو ہر جگہ سنتا ہے، اس کا علم اس کا سمع اس کا شہود سب جگہ ایک سا ہے مگر حکم یہی فرمایا کہ میری طرف توبہ چاہو تو میرے محبوب کے حضور حاضر ہو۔ قال تعالیٰ: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔

حضور کے عالم حیات ظاہری میں حضور (یعنی بارگاہ نبوی میں حاضر ہونا) ظاہر تھا، اب (وصال ظاہری کے بعد) حضور (یعنی حاضر ہونا) مزار پر انوار (پر) ہے اور جہاں یہ بھی میسر نہ ہو تو دل سے حضور پر نور کی طرف توجہ حضور سے توسل فریاد، استغاثہ، طلب شفاعت (کرے) کہ حضور اقدس صلی اللہ علیہ وآلہ وسلم اب بھی ہر مسلمان کے گھر میں جلوہ فرما ہیں، ملا علی قاری رحمۃ اللہ علیہ شرح شفا شریف میں فرماتے ہیں: روح النبی صلی اللہ تعالیٰ علیہ وسلم حاضراً فی بیوت اہل الاسلام نبی صلی اللہ علیہ وآلہ وسلم ہر مسلمان کے گھر میں جلوہ فرما ہیں۔“ (1)

وہی رب ہے جس نے تجھ کو ہمہ تن کرم بنایا

ہمیں بھیک مانگنے کو تیرا آستان بتایا

(10) دُرود پاک پڑھنا بھی موجب بخشش

ایک حدیث پاک میں آتا ہے کہ حضور نبی کریم صلی اللہ علیہ وآلہ وسلم نے فرمایا:

(1) فتاویٰ رضویہ، 15/ 654، رضافاؤنڈیشن، لاہور

”جو لوگ کسی مجلس میں بیٹھیں اور اس میں اللہ کا نام نہ لیں اور نبی کریم صلی اللہ علیہ والہ وسلم پر دُرود نہ پڑھیں تو وہ مجلس ان کے لیے باعثِ نقصان ہوگی۔ پس اگر اللہ چاہے تو ان کو عذاب کر دے اور اگر چاہے تو ان کو بخش دے۔“ (1)

دُرود پاک باعثِ بخشش

مجلس میں دُرود پاک پڑھنے کے حکم کی حکمت بیان کرتے ہوئے علامہ علی قاری اور علامہ شرف الدین طیبی رحمۃ اللہ علیہما لکھتے ہیں: اس بات کا احتمال موجود ہے کہ دورانِ گفتگو اہل مجلس سے کچھ ایسی باتیں صادر ہوئی ہوں جو عذابِ الہی کو دعوت دینے والی ہوں، تو حدیث میں اس آیت ﴿وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾ (۶۳) کی طرف اشارہ ہے کہ دُرود پاک کی برکت کے باعث اللہ تعالیٰ بخشش فرمادے گا۔ (2)

(1) ترمذی، 5/247، حدیث: 3391، دار الفکر، بیروت

(2) مرقاۃ المفاتیح، 4/59، دار الفکر، بیروت

شرح الطیبی علی مشکاة المصابیح، 5/1736، مکتبہ نزار مصطفیٰ، مکہ مکرمہ

آیت جَاءُوكَ پر مذاہب اربعہ کا موقف

(توسل، شفاعت اور زیارتِ روضہ مقدس)

اس آیت کی روشنی میں توسل، شفاعت اور زیارتِ روضہ اقدس پر مذاہب اربعہ کا اتفاق ہے، اور سب نے اسے مستحب قرار دیا ہے، بلکہ مذاہب اربعہ کی فقہی کتب میں بھی اس متعلق عوام الناس کی راہنمائی اور ترغیب و ترہیب کے لیے باقاعدہ طریقہ کار بیان کئے گئے ہیں۔ ویسے تو ہر مذہب کی کثیر کتابوں میں اس متعلق تفصیلی کلام موجود ہے، لیکن یہاں اختصاراً چند تصریحات ملاحظہ فرمائیں؛

فقہ حنفی

فقہ حنفی کی کتاب ”الاختیار لتعلیل المختار“ میں ہے کہ روضہ رسول صلی اللہ علیہ وآلہ وسلم پر حاضری کے وقت مبارک سر کی طرف کھڑا ہو، اور یوں عرض گزار ہو: اے اللہ تو نے فرمایا اور تیرا فرمان حق ہے کہ ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) اور ہم تیری بارگاہ میں تیرے فرمان کو سنتے ہوئے، تیرے حکم کی بجا آوری کرتے اور تیرے نبی علیہ الصلوٰۃ والسلام کو شفیع پیش کرتے ہوئے حاضر ہو گئے ہیں۔⁽¹⁾

فقہ مالکی

فقہ مالکی کی کتاب ”ارشاد السالک“ میں ہے کہ روضہ انور پر حاضر ہو کر یوں سلام عرض کرے:

❖ السلام علیک ایہا النبی ورحمة اللہ وبرکاتہ

❖ السلام علیک یا رسول اللہ!

(1) الاختیار لتعلیل المختار، 1/189-190، دار الکتب العلمیہ، بیروت

میں گواہی دیتا ہوں کہ آپ نے پیغام رسالت پہنچا دیا ہے اور امانت سپرد کر دی ہے، اور امت کی بہترین راہنمائی کی ہے، اور اللہ کی راہ میں کما حقہ جہد و کوشش کی۔ آپ نے اپنے رب کی یوں عبادت کی کہ آپ کو حق الیقین حاصل ہو گیا اور اس نے آپ پر اپنی کتاب نور نازل فرمائی اور اس میں اولین و آخرین کے علوم جمع کر دیئے اور اس میں آپ کی یوں تعریف فرمائی۔ سب سے بڑھ کر عزت والے رب عزوجل نے فرمایا اور یقیناً اس کا قول برحق ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64)

یا رسول اللہ! میں نے اپنی جان پر ظلم کیا ہے، اور میں اپنے گناہوں سے معافی مانگتا ہوں آپ کی بارگاہ میں حاضر ہو گیا ہوں اور آپ کو رب تعالیٰ کی بارگاہ میں شفیع بناتا ہوں اس امید پر کہ وہ آپ کی شفاعت کے سبب میری مغفرت فرمادے۔⁽¹⁾

فقہ حنبلی

فقہ حنبلی کی کتاب ”التذکرۃ فی الفقہ علی مذهب الامام احمد“ میں ہے کہ پھر یوں دعا کرے: اے اللہ تو نے اپنی کتاب میں نبی علیہ الصلوٰۃ والسلام کے متعلق یہ فرمایا ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) اور میں تیرے نبی علیہ الصلوٰۃ والسلام کی بارگاہ میں تائب ہو کر معافی مانگتے ہوئے حاضر ہو گیا ہوں۔ میں تجھ سے سوال کرتا ہوں کہ میری مغفرت کو لازم فرمادے جیسا کہ تو نے نبی علیہ الصلوٰۃ والسلام کی ظاہری حیات میں آنے والوں کی بخشش فرمادی ہے۔ یا اللہ! میں تیری بارگاہ میں نبی علیہ الصلوٰۃ والسلام کے وسیلہ سے توجہ کرتا ہوں جو نبی رحمت ہیں۔ یا رسول اللہ!

(1) ارشاد السالک الی افعال المناسک، 2/760، مکتبۃ العبیکان، ریاض

میں آپ کے وسیلہ سے اللہ پاک کی بارگاہ میں متوجہ ہو رہا ہوں تاکہ وہ میری مغفرت فرمادے۔ یا اللہ! میں تجھ سے نبی علیہ الصلوٰۃ والسلام کے وسیلے سے سوال کرتا ہوں کہ تو میرے گناہوں کو بخش دے۔⁽¹⁾

فقہ شافعی

فقہ شافعی کی کتاب ”المجموع شرح المہذب“ میں ہے کہ (روضہ رسول پر حاضر ہونے کے بعد) یوں سلام عرض کرے:

❖ السلام علیک یا رسول اللہ

❖ السلام علیک یا نبی اللہ

❖ السلام علیک یا خیرۃ اللہ

❖ السلام علیک یا حبیب اللہ

❖ السلام علیک یا سید المرسلین وخاتم النبیین

❖ السلام علیک یا خیر الخلائق اجمعین

❖ السلام علیک وعلى آلك وأهل بیتك وأزواجك وأصحابك أجمعین

❖ السلام علیک وعلى سائر النبیین وجميع عباد اللہ الصالحین

اور پھر اپنے لیے (دعا کرتے ہوئے) اللہ تعالیٰ کی بارگاہ میں نبی علیہ الصلوٰۃ والسلام کو وسیلہ اور شفیع بنائے۔ اور وہ کیا ہی بہترین قول ہے جسے امام ماوردی اور قاضی ابوطیب رحمۃ اللہ علیہما وغیرہ ہمارے تمام اصحاب نے عتبی سے حکایت کیا اور وہ اسے مستحسن (اچھا) جانتے تھے (یہ واقعہ تفصیل کے ساتھ آگے بیان کیا جائے گا۔)⁽²⁾

(1) التذکرۃ فی الفقہ علی مذہب الامام احمد، ص 117، دار اشبیلیا، ریاض

(2) المجموع شرح المہذب، 8/ 273-274، دار الفکر، بیروت

امام غزالی اور حاضری کے آداب

شوافع میں سے امام محمد بن محمد غزالی رحمۃ اللہ علیہ روضہ رسول پر حاضری کے آداب میں بیان کرتے ہیں کہ (صلوٰۃ و سلام عرض کرنے کے بعد) پھر یوں کہے:

اے اللہ! بے شک تو نے فرمایا اور یقیناً تیرا قول برحق ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔

اے اللہ پاک! ہم نے تیرا فرمان سنا اور تیرے حکم کی اطاعت کی اور ہم نے اپنے گناہوں کی معافی کروانے کے لیے تیرے دربار گوہر بار میں شفیع بناتے ہوئے، اپنی کوتاہیوں کے سبب خطاؤں کے بھاری بوجھ سے توبہ اور خطاؤں و کوتاہیوں کا اعتراف کرتے ہوئے تیرے نبی کی بارگاہ کا قصد کیا لہذا تو ہماری توبہ قبول فرما۔ ہم پر رحم فرما اور اپنے اس نبی علیہ الصلوٰۃ والسلام کو ہمارے حق میں شفیع بنادے۔ (آمین) ⁽¹⁾

فائدہ:

مذکورہ بالا کتب کے حوالہ جات اور آگے آنے والے واقعات اور ماقبل کے جزئیات سے بخوبی معلوم ہو جاتا ہے کہ یارسول اللہ کہنے میں کوئی حرج نہیں ہے۔ لیکن برصغیر پاک و ہند میں کچھ لوگوں کی منافقت دیکھیں کہ وہ ”یارسول اللہ“ کہنے کو شرک کہتے ہیں۔ حالانکہ یارسول اللہ کہنا عرب و عجم میں نہ صرف آج بلکہ عہد

(1) احیاء علوم الدین، 1/259، دار المعرفۃ، بیروت

صحابہ سے اب تک باقاعدگی کے ساتھ رائج ہے۔ ہر دور کے علماء و صلحاء اور عوام الناس کے کلام و اذہان میں اس کا طلوع و ظہور ملے گا۔ کتب اسلامیہ سے شغف اور اسلاف سے محبت رکھنے والا ہر شخص بخوبی جانتا ہے کہ مشرق سے مغرب تک اور شمال سے جنوب تک ہر دور میں لوگوں نے یا رسول اللہ کے نعرے لگائے ہیں، اور اب بھی لگاتے ہیں، بلکہ فی زمانہ اس کی صداقت انٹرنیٹ سے بھی معلوم کی جاسکتی ہے کہ ہر جگہ لوگ یا رسول اللہ کہتے ہیں، اس کو شرک نہیں کہتا مگر وہی جسے حضور صلی اللہ علیہ وآلہ وسلم سے بغض ہو۔ الامان والحفیظ۔

اور نہ صرف یہ بلکہ میلاد و فاتحہ اور زیارات مقامات مقدسہ و حاضری قبور سمیت تمام معمولات اہلسنت جنہیں یہاں شرک کہہ کر بر صغیر کی ایجاد و بدعت قرار دینے کی کوشش کی جا رہی تھی تو اب لوگوں کو معلوم ہو رہا ہے کہ یہ نہ صرف بر صغیر پوری اسلامیہ دنیا میں رائج ہیں۔

لہذا، اس سے معلوم ہوا کہ جو لوگ اس کی مخالفت کرتے ہیں وہ جمہور امت کے مخالف ہیں، اور اسلاف و سلف صالحین کے طریقے پر نہیں، بلکہ چند سال پہلے کی نجدی سوچ کے مغلوب و متاثرہ وائرس ہیں جن سے ہر شخص کو اپنا ایمان و اعتقاد بچانا فرض و لازم ہے۔

آیتِ جَاءُوكَ کے متعلق واقعات و حکایات

اعرابی کا بارگاہِ رسالت میں حاضری کا انوکھا انداز

امام ضیاء الدین مقدسی رحمۃ اللہ علیہ ایک نہایت ہی عمدہ واقعہ بیان کرتے ہوئے لکھتے ہیں کہ حضرت سفیان ثوری رحمۃ اللہ علیہ نے فرمایا: میں نبی کریم صلی اللہ علیہ وآلہ وسلم کی قبر انور کے پاس بیٹھا ہوا تھا کہ ایک اعرابی (عرب کے دیہاتی شخص) کو اپنے اونٹ پر سوار ہو کر آتے دیکھا۔ اونٹ سے اترنے کے بعد، وہ شخص نبی علیہ الصلوٰۃ والسلام کی قبر انور پر حاضر ہوا، اور خوبصورت انداز میں سلام پیش کیا، اور پھر یوں عرض گزار ہوا:

”یا رسول اللہ! اللہ پاک نے آپ کو نبوت کا وہ عظیم رُتبہ عطا فرمایا جو آپ ہی کے ساتھ خاص ہے، اور آپ ہی اس کے لیے خاص ہیں۔ اللہ پاک نے اپنی عظیم کتاب قرآن مجید میں ارشاد فرمایا: (اور اس کا قول برحق ہے) ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾ (پ 5، النساء: 64) ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔

یا رسول اللہ! میں آپ کی بارگاہ میں گناہوں کا اقرار کرتے ہوئے، آپ کو اللہ کی بارگاہ میں شفیع بناتے ہوئے حاضر ہو چکا ہوں اور وہ آپ سے اپنے وعدے کو ضرور پورا کرنے والا ہے۔“ پھر وہ یہ اشعار کہنے لگا:

يَا حَيُّ مَنْ دُفِنَتْ فِي الْأَرْضِ أَعْظَمُهُ وَطَابَ مِنْ طَيْبِهِ الْقَيْعَانُ وَالْأَكْمُ
نَفْسِي الْفِدَاءُ لِقَبْرِ أَنْتَ سَاكِنُهُ فِيهِ الْعَفَافُ وَفِيهِ الْجُودُ وَالْكَرَمُ

یعنی اے زمین میں مدفون لوگوں میں سے بہترین شخص! جس کی خوشبو سے میدان وٹیلے معطر ہو گئے۔ میری جان قربان ہو اس قبر انور پر جس میں آپ صلی اللہ علیہ والہ وسلم آرام فرما ہیں اور اسی میں عفت و پاک دامنی اور جو دو کرم ہے۔

بارگاہ رسالت میں خوبصورت سلام اور بہترین دعا

اس واقعہ کو نقل کرنے کے بعد امام مقدسی رحمۃ اللہ علیہ فرماتے ہیں: میں کہتا ہوں کہ یہ واقعہ حضرت سفیان ثوری رحمۃ اللہ علیہ کے علاوہ سے بھی مروی ہے۔ چنانچہ، امام محمد بن حرب ہلالی رحمۃ اللہ علیہ کہتے ہیں کہ میں مدینہ شریف میں موجود تھا، تو میں نبی کریم صلی اللہ علیہ والہ وسلم کی قبر کے پاس حاضر ہوا۔ اس دوران ایک شخص اپنے اونٹ پر سوار ہو کر آیا یہاں تک کہ اسے ٹھہرا کر باندھ دیا اور مسجد نبوی میں داخل ہو گیا۔ پھر نبی صلی اللہ علیہ والہ وسلم کی بارگاہ میں انتہائی خوبصورت سلام پیش کیا، اور بہترین دعا مانگی۔ پھر عرض کرنے لگا: یا رسول اللہ صلی اللہ علیہ والہ وسلم! آپ پر میرے ماں باپ قربان۔ اللہ تعالیٰ نے آپ کو اپنی وحی کے ساتھ خاص کر دیا اور آپ پر ایسی کتاب نازل فرمائی جس میں اولین و آخرین کا ذکر جمع کر دیا۔ اس نے اپنی پیاری کتاب میں ارشاد فرمایا اور بے شک اس کا فرمان برحق ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾ (پ 5، النساء: 64) ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔

اور میں آپ کی بارگاہ میں شفاعت طلب کرتے ہوئے حاضر ہوا ہوں، اور اللہ پاک ضرور آپ سے کیا ہوا وعدہ پورا فرمائے گا۔ پھر وہ شخص کہنے لگا:

يَا خَيْرَ مَنْ دُفِنَتْ فِي الْأَرْضِ أَعْظَمُهُ وَطَابَ مِنْ طَيْبِهِ الْقَيْعَانُ وَالْأَكْمُ
نَفْسِي الْفِدَاءُ لِقَبْرِ أَنْتَ سَاكِنُهُ فِيهِ الْعَفَافُ وَفِيهِ الْجُودُ وَالْكَرَمُ
یعنی اے زمین میں مدفون لوگوں میں سے بہترین شخص! جس کی خوشبو سے
میدان وٹیلے معطر ہو گئے۔ میری جان قربان ہو اس قبر انور پر جس میں آپ **صلی اللہ علیہ**
والہ وسلم آرام فرما ہیں اور اسی میں عفت و پاک دامنی اور جود و کرم ہے۔⁽¹⁾

اعرابی کو بخشش کی نوید مل گئی

اکثر ائمہ کرام نے اسے امام عتبی **رحمۃ اللہ علیہ** کا واقعہ قرار دیا ہے جیسا کہ امام ماوردی **رحمۃ**
اللہ علیہ یہ واقعہ نقل کرتے ہوئے لکھتے ہیں کہ امام عتبی **رحمۃ اللہ علیہ** کہتے ہیں: میں قبر رسول **صلی**
اللہ علیہ والہ وسلم کے پاس موجود تھا تو وہاں ایک اعرابی آیا، اور روضہ رسول پر حاضر ہو کر سلام
پیش کیا، اور کیا ہی خوب پیش کیا۔ پھر عرض کرنے لگا: یا رسول اللہ **صلی اللہ علیہ والہ وسلم**! میں
نے اللہ تعالیٰ کا یہ فرمان سنا: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَ
اسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) اور میں آپ
کے پاس اپنے گناہوں سے معافی مانگتے ہوئے حاضر ہو گیا ہوں، اور آپ کو اپنے رب
کی بارگاہ میں شفیع ٹھہراتا ہوں۔ پھر وہ شخص روتے ہوئے یہ عرض گزار ہوا:

يَا خَيْرَ مَنْ دُفِنَتْ فِي الْأَرْضِ أَعْظَمُهُ وَطَابَ مِنْ طَيْبِهِ الْقَيْعَانُ وَالْأَكْمُ
نَفْسِي الْفِدَاءُ لِقَبْرِ أَنْتَ سَاكِنُهُ فِيهِ الْعَفَافُ وَفِيهِ الْجُودُ وَالْكَرَمُ
یعنی اے ہموار زمین میں مدفون لوگوں میں سے بہترین شخص! جس کی خوشبو
سے میدان وٹیلے معطر ہو گئے۔ میری جان قربان ہو اس قبر انور پر جس میں آپ **صلی**

(1) المنتقی من مسوعات مرو للضیاء المقدسی، ص 239، مخطوط

اللہ علیہ والہ وسلم آرام فرماہیں اور اسی میں عفت و پاک دامن اور جو دو کرم ہے۔
 امام عتبی رحمۃ اللہ علیہ فرماتے ہیں: پھر وہ شخص سواری پر سوار ہوا اور واپس لوٹ گیا۔
 مجھے اونگھ آگئی تو میں نے حضور نبی کریم صلی اللہ علیہ والہ وسلم کی زیارت کی تو آپ نے مجھ سے
 فرمایا: اے عتبی! اعرابی کو خبر دید کہ اللہ پاک نے اس کی مغفرت فرمادی ہے۔⁽¹⁾

مجرم بلائے آئے ہیں جَاءُوكَ ہے گواہ
 پھر رد ہو کب یہ شان کریموں کے در کی ہے

فائدہ:

اس واقعہ کو امام ماوردی (وفات 450ھ)، امام ابن عساکر (وفات 571ھ)، امام قاضی
 عیاض مالکی (وفات 544ھ)، امام ابن قدامہ صاحب شرح کبیر (وفات 682ھ)، امام نووی
 (وفات 676ھ)، امام تقی الدین سبکی (وفات 756ھ)، امام جلال الدین سیوطی (وفات 911ھ)
 اور امام ابن حجر ہیثمی (وفات 974ھ) رحمہم اللہ السلام وغیرہ جیسے جلیل القدر اہل علم حضرات نے
 اپنی کتب میں نقل فرمایا اور اسے زیارت قبر انور، توسل اور شفاعت کے جواز پر شاہد
 کے طور پر پیش کیا۔

تاہم، بعض ائمہ نے محمد بن حرب ہلالی رحمۃ اللہ علیہ والے واقعہ کے الگ ہونے کا
 اشارہ کیا ہے۔ چنانچہ علامہ محمد بن یوسف صالحی شامی رحمۃ اللہ علیہ لکھتے ہیں: اس واقعہ کو
 امام ابن عساکر رحمۃ اللہ علیہ ”تاریخ دمشق“ میں اور امام ابن جوزی رحمۃ اللہ علیہ نے ”مشیر
 العزم الساکن الی اشرف الاماکن“ میں محمد بن حرب ہلالی رحمۃ اللہ علیہ سے روایت کیا ہے
 کہ ان کے ساتھ بھی ویسا ہی واقعہ پیش آیا ہے جیسا کہ امام عتبی رحمۃ اللہ علیہ کے ساتھ

(1) الاحکام السلطانیۃ للماوردی، ص 174، دار الحدیث، قاہرہ

پیش آیا ہے اور یہ واقعہ امام عتبی رحمۃ اللہ علیہ کے واقعہ کے علاوہ ہے۔⁽¹⁾

قبر سے بخشش کی خوشخبری

امام ابنِ سمعانی رحمۃ اللہ علیہ (وفات 617ھ) نے حضرت علی بن ابی طالب رضی اللہ عنہ سے روایت کیا ہے کہ آپ فرماتے ہیں: رسول اللہ صلی اللہ علیہ وآلہ وسلم کے وصال ظاہری کے تین دن بعد ہمارے پاس ایک اعرابی آیا اور اس نے خود کو قبر انور صلی اللہ علیہ وآلہ وسلم کے قریب گرا دیا اور اپنے سر پر قبر انور کی مٹی ڈالی، اور پھر عرض گزار ہوا: یا رسول اللہ! جو آپ نے فرمایا ہم نے سنا، اور آپ کو اللہ پاک کی طرف راہنمائی فرمائی گئی اور ہمیں آپ کی طرف سے راہنمائی ملی۔ اللہ پاک نے آپ پر جو کلام مقدس اتارا تو اس میں یہ آیت بھی ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾ (پ 5، النساء: 64) پس قبر سے ندا آئی کہ تمہاری بخشش کر دی گئی ہے۔

اس قصہ کو ذکر کر کے علامہ محمد بن یوسف صالحی شامی رحمۃ اللہ علیہ لکھتے ہیں: لہذا، اس مقدس مقام پر توبہ کرنی چاہیے اور اللہ سبحانہ و تعالیٰ سے سوال کرنا چاہیے کہ وہ اس توبہ کو توبہ نصوح بنادے۔ اس دعا کی قبولیت میں نبی پاک صلی اللہ علیہ وآلہ وسلم کو اللہ کے ہاں شفیع بنانا چاہیے۔⁽²⁾

ہر آنکھ اشکبار

اسی طرح العقد الفرید میں ہے: ایک اعرابی قبر رسول صلی اللہ علیہ وآلہ وسلم پر آیا اور عرض کرنے لگا: یا رسول اللہ! آپ نے ہمیں جو فرمایا وہ ہم نے قبول کیا اور جو حکم دیا

(1) سبل الہدی والرشاد، 12/390، دار الکتب العلمیہ، بیروت

(2) سبل الہدی والرشاد، 12/390، دار الکتب العلمیہ، بیروت

اسے پورا کیا۔ آپ نے اپنے رب کی طرف سے ہمیں جو یہ پیغام پہنچایا، ہم نے سنا: ﴿وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾ (پ 5، النساء: 64) ہم نے اپنی جانوں پر ظلم کیا ہے تو ہم آپ کے پاس آگئے لہذا ہمارے لئے استغفار کیجئے۔ یہ سن کر وہاں ہر آنکھ اشکبار ہو گئی۔⁽¹⁾

مذکورہ بالا روایت کو نقل کرنے کے بعد مفتی احمد یار خان نعیمی رحمۃ اللہ علیہ تفسیر نعیمی میں لکھتے ہیں ”اس حدیث سے معلوم ہوا کہ اللہ تعالیٰ کی بارگاہ میں حاجات عرض کرنے کے لئے اس کے مقبول بندوں کو وسیلہ بنانا کامیابی کا ذریعہ ہے، قبر پر حاجت کے لئے جانا بھی جَاءُوكَ میں داخل ہے اور زمانہ صحابہ میں مروج تھا۔ مقبولان خدا کو ”یا“ کہہ کر پکارنا جائز ہے۔ رب کے مقبول بندے بعد وفات بھی مدد کرتے ہیں ان کی دعا سے حاجتیں پوری ہوتی ہیں۔“⁽²⁾

(1) العقد الفرید، 3/194، دار الکتب العلمیہ، بیروت

(2) تفسیر نعیمی، 5/194، مکتبہ اسلامیہ، لاہور

﴿نبی علیہ الصلوٰۃ والسلام کی بارگاہ میں توبہ کرنے کے واقعات﴾

سیدہ عائشہ رضی اللہ عنہا کا بارگاہ رسالت میں توبہ کرنا

بخاری شریف میں ہے کہ نبی پاک صلی اللہ علیہ وآلہ وسلم کی زوجہ حضرت عائشہ رضی اللہ عنہا کہتی ہیں کہ انہوں نے ایک تکیہ خریدا جس میں تصویریں تھیں تو جب رسول اللہ صلی اللہ علیہ وآلہ وسلم نے اسے دیکھا تو اندر داخل نہ ہوئے، بلکہ دروازے پر ہی کھڑے ہو گئے۔ آپ رضی اللہ عنہا فرماتی ہیں کہ میں نے نبی پاک صلی اللہ علیہ وآلہ وسلم کے چہرے کی ناگواری جان لی، اور عرض کی: ”یا رسول اللہ اتوب إلى الله وإلى رسوله“ یعنی اے رسول اللہ (صلی اللہ علیہ وآلہ وسلم)! میں اللہ کی بارگاہ میں اور اس کے رسول کی بارگاہ میں توبہ کرتی ہوں۔⁽¹⁾

حضرت حارث بن سوید رضی اللہ عنہ کا بارگاہ رسالت میں توبہ کرنا

اسی طرح ایک موقع پر حضرت حارث بن سوید رضی اللہ عنہ نے بھی ایک خطا سے توبہ کرتے و معافی مانگتے ہوئے نبی علیہ الصلوٰۃ والسلام کو مخاطب کرتے ہوئے عرض کیا تھا کہ (یا رسول اللہ!) ”إني أتوب إلى الله ورسوله“ یعنی میں اللہ اور اس کے رسول کی بارگاہ میں توبہ کرتا ہوں۔⁽²⁾

چالیس صحابہ کرام کا بارگاہ رسالت میں توبہ کرنا

حضرت ثوبان رضی اللہ عنہ کہتے ہیں کہ ایک مرتبہ نبی کریم صلی اللہ علیہ وآلہ وسلم کے چالیس اصحاب کرام جمع تھے جو آپس میں قدر و جبر کے متعلق گفتگو کر رہے تھے۔ ان میں حضرت ابو بکر و عمر رضی اللہ عنہما بھی موجود تھے۔ حضرت جبرائیل امین علیہ الصلوٰۃ والسلام، نبی کریم صلی اللہ علیہ وآلہ وسلم کی بارگاہ میں حاضر ہوئے اور عرض کی: یا رسول اللہ!

(1) بخاری، 21/2، حدیث: 2105، دار الکتب العلمیہ، بیروت

(2) الخصائص الکبریٰ، 1/362، دار الکتب العلمیہ، بیروت

اپنی امت کے پاس تشریف لے جائیں وہ نئی باتیں کر رہے ہیں۔ چنانچہ نبی علیہ الصلوٰۃ والسلام ان کے پاس ایسے وقت تشریف لائے جب عموماً آپ تشریف نہیں لاتے تھے، تو صحابہ کرام کو بھی تعجب ہوا۔ آپ ان کے پاس اس حال میں تشریف لائے کہ آپ کے چہرے کا رنگ متغیر تھا اور یوں سرخی مائل تھا کہ گویا آپ کے رخسار مبارک پر کسی نے سرخ انار کا دانہ نچوڑا ہو۔ صحابہ کرام نے یہ دیکھا تو اٹھ کھڑے ہوئے بایں طور پر کہ ان کی آستینیں چڑھی ہوئی تھیں، لیکن ان کے ہاتھ اور بازو کانپ رہے تھے۔ سب نے عرض کی: ”تَبْنَالِی اللہ ورسولہ“ یعنی ہم نے اللہ اور اس کے رسول کی بارگاہ میں توبہ کی۔⁽¹⁾

رسول پاک صلی اللہ علیہ وآلہ وسلم سے استغفار کی التجا کرنا

(ایک موقع پر) حضرت اُسامہ بن زید رضی اللہ عنہ نے بارگاہ رسالت میں اپنے لیے استغفار کی التجا کی۔⁽²⁾ آپ رضی اللہ عنہ کا نبی کریم صلی اللہ علیہ وآلہ وسلم سے استغفار کی التجا کرنا دراصل قرآن پاک کی اس آیت مبارکہ پر عمل ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾⁽³⁾ ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔⁽³⁾ (پ 5، النساء: 64)

سیدنا ابولبابہ رضی اللہ عنہ کا واقعہ

امام بیہقی رحمۃ اللہ علیہ نے دلائل النبوة میں لکھا ہے کہ (جب حضرت ابولبابہ رضی

(1) معجم کبیر، 2/95، حدیث: 1423، دار احیاء التراث العربی، بیروت

(2) مسلم، ص 64، حدیث: 160، دار المغنی، ریاض

(3) فیضان ریاض الصالحین، 4/328، مکتبۃ المدینہ، کراچی

اللہ عنہ سے ایک معاملہ میں خطا سرزد ہو گئی تو وہ سیدھے چلے گئے اور نبی علیہ الصلوٰۃ والسلام کی طرف نہ آئے یہاں تک کہ خود کو مسجد نبوی صلی اللہ علیہ وآلہ وسلم کے ستونوں میں سے ایک ستون کے ساتھ باندھ دیا اور کہا کہ میں اس جگہ سے اس وقت تک نہیں جاؤں گا جب تک کہ جو کچھ میں نے کیا ہے اس پر اللہ پاک میری توبہ قبول نہ فرمادے۔ انہوں نے عہد کر دیا کہ وہ دوبارہ کبھی بنو قریظہ میں قدم نہیں رکھیں گے اور نہ ہی وہ دوبارہ اس جگہ جائیں گے جہاں انہوں نے اللہ و رسول کی نافرمانی کی ہے۔ پھر جب ان کی خبر نبی پاک صلی اللہ علیہ وآلہ وسلم کو پہنچی کہ انہوں نے خود کو باندھ لیا ہے تو نبی کریم صلی اللہ علیہ وآلہ وسلم نے فرمایا: ”أما لوجاعنی لاستغفرت له“ یعنی اگر وہ میرے پاس آجاتے تو میں ان کے لیے استغفار کرتا۔ پھر جب حضرت ابو لبابہ رضی اللہ عنہ کی توبہ قبول ہوئی تو لوگوں نے آپ کو کھولنا چاہا، لیکن آپ نے فرمایا: ”لا والله حتی یکون رسول الله صلی الله علیه وسلم هو الذی یطلقنی بیدہ“ نہیں میں تم لوگوں کو نہیں کھولنے دوں گا، اللہ کی قسم! میں تب تک خود کو نہیں کھولوں گا جب تک کہ رسول اللہ صلی اللہ علیہ وآلہ وسلم مجھے اپنے مبارک ہاتھوں سے نہ کھولیں“ اور پھر جب رسول اللہ صلی اللہ علیہ وآلہ وسلم فجر کی نماز کے لیے باہر تشریف لائے تو آپ صلی اللہ علیہ وآلہ وسلم نے ان کو کھول دیا۔⁽¹⁾

خوش قسمت وزیر

عالم اور نیک سیرت وزیر ابو شجاع محمد بن حسن بن عبد اللہ رُوذَرِ اَوْرِی رحمۃ اللہ علیہ کے متعلق آتا ہے کہ جب ان کی موت کا وقت قریب آیا تو انہوں نے مسجد نبوی حاضر ہونے کی خواہش ظاہر کی تو انہیں وہاں لایا گیا۔ یہاں وہ دربارِ گوہر بار میں حاضر ہوئے اور پھر روتے ہوئے عرض کرنے لگے: یا رسول اللہ صلی اللہ علیہ وآلہ وسلم! اللہ پاک

(1) دلائل النبوة بیہقی، 4/16-17، دار الکتب العلمیہ، بیروت

نے فرمایا ہے: ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (پ 5، النساء: 64) میں آپ کے پاس اپنے گناہوں و جرائم کا اعتراف کرتا ہوا حاضر ہوں اور میں آپ کی شفاعت کا طلب گار ہوں۔ پھر وہ رونے لگے اور بہت روئے اور پھر اسی دن ان کی وفات ہو گئی۔⁽¹⁾

میں مجرم ہوں آقا مجھے ساتھ لے لو

کہ رستے میں ہیں جا بجا تھانے والے

یہ اللہ کی رحمت ہے چاہے تو نمرود ذلیل ہو کر مرے اور چاہے تو دنیا کے دور دراز کسی کونے میں رہنے والا بھی ایمان کی حالت میں روضہ رسول صلی اللہ علیہ والہ وسلم کے سامنے جان، جان آفرین کے سپرد کر دے۔

اللہ پاک سے دعا ہے کہ وہ ہمیں اور ہماری نسلوں کو فیضان نبوی صلی اللہ علیہ والہ وسلم سے مالا مال فرمائے اور مرتے وقت ایمان کی سلامتی، جلوہ محبوب کی زیارت، بقیع کا مدفن، روز قیامت نبی پاک صلی اللہ علیہ والہ وسلم کی شفاعت، حوض کوثر کا جام اور جنت الفردوس کا داخلہ نصیب فرمائے۔ آمین بجاہ النبی الامین صلی اللہ تعالیٰ علیہ وآلہ وصحبہ اجمعین والحمد لله رب العالمین

(1) الکامل فی التاریخ، 8/395، دار الکتب العلمیہ، بیروت

المنتظم فی تاریخ الملوک والامم، 17/26، دار الکتب العلمیہ، بیروت

سید کامران عطاری مدنی کے چند مزید رسالے

- 1 63 حکایات و واقعات 2 تہجد گزاروں کے واقعات 3 ارشادات اعلیٰ حضرت
- 4 تفسیر صراط الجنان سے ماخوذ حکایات و واقعات
- 5 تفسیر صراط الجنان سے ماخوذ فتاویٰ رضویہ کی عبارات
- 6 آیت درود اور شانِ مصطفیٰ صلی اللہ علیہ والہ وسلم
- 7 لقمہ حرام کی تباہ کاریاں 8 حضرت عاتم اسم کے واقعات 9 فضائل درود پاک
- 10 غفلتوں کے لیے نصیحتوں کے مدنی پھول 11 حکایات احیاء العلوم
- 12 علم کے پیاسے لوگ 13 علم غیبِ مصطفیٰ قرآنی آیات و تفاسیر کی روشنی میں
- 14 آیات احکام ماخوذ از تفسیر صراط الجنان 15 حکایات روح البیان
- 16 حیات انبیاء پر عمدہ دلائل 17 سو کی تباہ کاریاں
- 18 امام اعظم کی ذہانت کے واقعات 19 صفر کا مہینہ ہرگز منحوس نہیں
- 20 اخلاقِ مصطفیٰ قرآن کی روشنی میں 21 حضور غوثِ پاک رضی اللہ عنہ کی 11 نصیحتیں
- 22 شانِ ولی 23 زبان کی آفات 24 خدمت والدین کا صلہ 25 توسل پر عمدہ دلائل
- 26 عدم سایہِ مصطفیٰ پر عمدہ دلائل 27 قبولہ اور سائنس 28 حفظ قرآن کے فضائل
- 29 عاشقانِ رسول کی قبریں 30 امام احمد بن حنبل اور معمولاتِ اہلسنت
- 31 ساری کثرت پاتے یہ ہیں 32 رشوت کی تباہ کاریاں 33 احادیث قدسیہ کے انوار
- 34 تخریج احادیث فیضانِ سنت 35 نابالغ بچوں کے احکام و مسائل
- 36 شانِ امام اعظم ابوحنیفہ رحمۃ اللہ علیہ 37 مختلف حکایات و واقعات
- 38 قش و دُپوز دیکھنے کا عبرتناک انجام 39 دیوث کون؟ 40 قبتہ و جبال
- 41 مآیلات ٹھیکریات کون؟ 42 امام بخاری علیہ الرحمہ اور معمولاتِ اہلسنت
- 43 امام مسلم رحمۃ اللہ علیہ اور معمولاتِ اہلسنت 44 ستاویتِ مصطفیٰ صلی اللہ علیہ وسلم قرآن و حدیث کی روشنی میں
- 45 کالے جادو کا علاج 46 تعویذ پہننا شرک نہیں
- 47 حضرت خضر علیہ السلام نبی ہیں یا ولی؟ علمی و تحقیقی گفتگو 48 خون کے آنسو
- 49 ننگے سر نماز پڑھنا کیسا؟ 50 بزرگانِ دین کا شوقِ عبادت 51 بزرگانِ دین کا شوقِ تلاوت
- 52 حدیث غدیر اور حدیث منزلت کی شرعی حیثیت 53 اسمِ عظیم کی تحقیق
- 54 بزرگانِ دین کا شوقِ صدقہ و خیرات 55 نفسِ آمازہ کی شرارتیں
- 56 اذانِ بلال اور سورج کا نہ ٹکنا ایک علمی و تحقیقی رسالہ 57 حسن و جمالِ مصطفیٰ صلی اللہ علیہ وسلم
- 58 فراستِ مومن 59 جوامع الکلم نبی صلی اللہ علیہ وسلم 60 تفسیر آیت ختم نبوت علی و تحقیقی رسالہ
- 61 دعائوں کا ہتھیار ہے 62 صحبت کا اثر 63 اصل ترقی 64 بزرگانِ دین کا طریقہ شکرگزاری
- 65 مایوسی کا علاج 66 حدیث ضعیف و حدیث موضوع کی تحقیق 67 ابن تیمیہ کون؟
- 68 ناشکری کا انجام 69 خوفِ خدا میں رونے والوں کے واقعات 70 نورانی چہرے
- 71 فضائلِ مدینہ 72 فضائلِ آپ زم زم 73 مجرم بلائے آئے ہیں جآؤؤك ہے گواہ

ان شاء اللہ عنقریب آنے والے رسالوں کے نام

- 1 مسئلہ سماعِ موتی پر علمی و تحقیقی گفتگو
- 2 تلخیص رسالہ حیاتِ البوات فی بیان سماعِ الاموات
- 3 تلخیص رسالہ الامن والعلیٰ لناعلیٰ المصطفیٰ پدافعِ البلاء
- 4 تلخیص رسالہ تجلی الیقین بان نبینا سید المرسلین

مکتبہ افکارِ رضا

MAKTABA AFKAR-E- RAZA



+923155322470



/FIQHIMASAIL2526



/SYEDKAMRAN786



+923169168614



/IAMKAMRANMADANI